



દૈનિક પલ્સ

દૈનિક પલ્સ સાથે આગળ રહો....

મલિક, મુદ્રક, પ્રકાશક, તંત્રી : પ્રકાશ જગદીશ રાવલ * મો:૯૯૦૯૯૧૧૭૫ * RNI NO : GJGUJ/25/A1447 * Vist : www.dailypulse.org.in

રજીસ્ટર ઓફિસ : ૧૧/૩ સિદ્ધેશ્વર હોલમાર્ક, અજવા રોડ, વડોદરા ૩૯૦૦૧૯ * Follow : @dailypulsenews24 * દૈનિક સોશિયલ આવૃત્તિ * કિંમત : મફત

સોનાના ભાવમાં ઐતિહાસિક ભડકો: 10 ગ્રામના 1.55 લાખ અને ચાંદી 3.20 લાખને પાર

ભારતીય બજારમાં સોના અને ચાંદીના ભાવમાં આજે ઐતિહાસિક ભડકો જોવા મળ્યા છે. 21 જાન્યુઆરી, 2026 ના રોજ ઇન્ડિયા બુલિયન એન્ડ જ્વેલર્સ એસોસિયેશન (IBJA) ના રિપોર્ટ અનુસાર, 24 કેરેટ સોનાની કિંમત ₹1,55,204 પ્રતિ 10 ગ્રામ પર પહોંચી ગઈ છે. આ કિંમત ગઈકાલના બંધ ભાવ ₹1,47,409 કરતા ₹7,795 વધારે છે. સોનાની સાથે ચાંદીમાં પણ આક્રમક તેજી જોવા મળી છે અને તે ₹10,730 ના વધારા સાથે ₹3,20,075 પ્રતિ કિલોની સપાટીએ પહોંચી છે. આ અસાધારણ તેજી પાછળના કારણોનું વિશ્લેષણ કરતા નિષ્ણાતો જણાવે છે કે વૈશ્વિક સ્તરે અમેરિકી રાષ્ટ્રપતિ ડોનાલ્ડ ટ્રમ્પ અને ગ્રીનલેન્ડ વિવાદ બજારમાં ભારે અકડાસટક મચાવી છે. યુરોપિયન દેશો પર ટેરિફ લગાવવાની ટ્રમ્પની ધમકીએ રોકાણકારોને શેરબજારમાંથી નાણાં પરત

ખેંચીને સોનામાં રોકાણ કરવા મજબૂર કર્યા છે. બીજી તરફ, ભારતીય રૂપિયો ડોલર સામે ₹91.10 ના રેકોર્ડ નીચલા સ્તરે પહોંચતા વિદેશથી આયાત થતા સોનાની કિંમત સ્થાનિક બજારમાં ખૂબ વધી ગઈ છે. સેન્ટ્રલ બેંકો, ખાસ કરીને RBI જેવી સંસ્થાઓ પોતાના વિદેશી મુદ્રા ભંડારને સુરક્ષિત રાખવા માટે સોનાની ખરીદી વધારી રહી છે, જે માંગ અને પુરવઠા વચ્ચે મોટું અંતર ઉભું કરી રહી છે. ભવિષ્યના અનુમાન વિશે વાત કરીએ તો, રિસર્ચ હેડ ડૉ. રેનિશા ચૈનાનીના મતે સોનું 2026 ના મધ્ય સુધીમાં ₹1,90,000 સુધી પહોંચી શકે છે. ચાંદીમાં પણ તેજીનો દોર ચાલુ રહેવાની પૂરી સંભાવના છે. ઔદ્યોગિક ક્ષેત્રે ચાંદી હવે માત્ર ઘરેણાંની ધાતુ નથી રહી પરંતુ સોલર પેનલ, ઈલેક્ટ્રોનિક્સ અને ઈવી (EV) ઉદ્યોગ માટે એક જરૂરી કાર્યો માલ બની ગઈ છે. સેમકો સિક્વોરિટીઝના મતે ચાંદી ₹3.94

લાખ પ્રતિ કિલોના સ્તરને સ્પર્શી શકે છે, જ્યારે ગ્લોબલ ઇન્વેસ્ટર રોબર્ટ કિયોસાકીએ આ વર્ષે ચાંદી \$200 પ્રતિ ઓંસ સુધી પહોંચવાની આગાહી કરી છે. ગત વર્ષ 2025 ના આંકડા જોઈએ તો સોનું 75% અને ચાંદી 167% મોંઘા થયા હતા. આ વર્ષના માત્ર 21 દિવસમાં ચાંદી ₹90,825 વધી ચૂકી છે. આર્થિક નિષ્ણાતો રોકાણકારોને સલાહ આપી રહ્યા છે કે કિંમતોમાં આવતા દરેક નાના ઘટાડા પર સોના-ચાંદીની ખરીદી કરવી ફાયદાકારક રહેશે, કારણ કે લાંબા ગાળે આ ધાતુઓ હજુ વધુ તેજી તરફ આગળ વધી રહી છે.



ભારતીય બજારમાં સોનાની કિંમત 1.55 લાખ રૂપિયાને પાર કરી ગઈ છે, જ્યારે ચાંદી 3.20 લાખ પ્રતિ કિલો પર પહોંચી છે. વૈશ્વિક તણાવ, ગ્રીનલેન્ડ વિવાદ અને રૂપિયાની નબળાઈને કારણે કિંમતોમાં રેકોર્ડ ઉછાળો જોવા મળ્યો છે, જે હજુ વધવાની શક્યતા છે.

બગદાણા હુમલા કેસ: જયરાજ આહીરની સાટ દ્વારા પૂછપરછ

દૈનિક પલ્સ સમાચાર: બગદાણા હુમલા કેસની તપાસ માટે રચાયેલી સ્પેશિયલ ઇન્વેસ્ટિગેશન ટીમ (SIT) અત્યારે એક્શન મોડમાં છે. લોકગાયક માયાભાઈ આહીરના પુત્ર જયરાજ આહીરને આ કેસમાં પૂછપરછ માટે બોલાવવામાં આવતા તેઓ ગઈકાલે સાંજે SIT સમક્ષ હાજર થયા હતા. લગભગ સાડા ત્રણ કલાક ચાલેલી આ મેરેથોન પૂછપરછમાં અધિકારીઓએ હુમલાના ઘડયંત્ર અને અન્ય કડીઓ અંગે સવાલો કર્યા હતા. કચેરીની બહાર નીકળતા જયરાજ આહીરે મીડિયાને કહ્યું કે, "મને કાયદા અને વ્યવસ્થા પર પૂરો ભરોસો છે. SITએ જે પણ પ્રશ્નો પૂછ્યા તેના મેં પારદર્શક રીતે જવાબ આપ્યા છે."


હાલ SIT બંને પક્ષોના નિવેદનો અને રજૂ કરાયેલા પુરાવાઓની ઝીણવટભરી તપાસ કરી રહી છે. આ હાઈપ્રોફાઈલ કેસ પર સમગ્ર જિલ્લાની નજર છે, ખાસ કરીને ન્યાયની માંગ સાથે કોળી સમાજમાં પણ રોષ જોવા મળી રહ્યો છે.

બગદાણાના નવનીત બાલધિયા પર થયેલા હુમલાના કેસમાં SITએ લોકગાયક માયાભાઈ આહીરના પુત્ર જયરાજ આહીરની સાડા ત્રણ કલાક પૂછપરછ કરી હતી. જયરાજે તપાસમાં સહયોગ આપવાની ખાતરી આપી છે, જ્યારે ભોગ બનનાર યુવકે જયરાજ વિરુદ્ધ 15 પુરાવા આપ્યા હોવાનો દાવો કર્યો છે.

વડોદરા: ભાયલી તળાવમાં ગંદકી મુદ્દે કમિશનરનું AI રાવણ પોસ્ટર વાયરલ

દૈનિક પલ્સ સમાચાર: વડોદરા મ્યુનિસિપલ કોર્પોરેશનના કમિશનર અરુણ મહેશ બાબુ સામે ભાયલી ગામના પૂર્વ સરપંચે શરૂ કરેલો 'પોસ્ટર વોર' હાલ સમગ્ર શહેરમાં ટોક ઓફ ધ ટાઉન બન્યો છે. ભાયલી ખાતે આવેલા વિમલેશ્વર તળાવમાં કોર્પોરેશનની ગટર લાઇનનું ગંદુ પાણી સીધું ઠાલવવામાં આવતું હોવાથી ગ્રામજનોમાં લાંબા સમયથી રોષ હતો. વારંવારની રજૂઆતો છતાં તંત્રના બહેરા કાને અથડાઈને પાછી આવતી ફરિયાદોને પગલે પૂર્વ સરપંચ દર્પણ પટેલે અત્યાધુનિક AI ટેકનોલોજીનો ઉપયોગ કરી અનોખો વિરોધ નોંધાવ્યો છે. વાયરલ થયેલા AI વીડિયોમાં કમિશનરને રાવણના વેશમાં જોર-જોરથી હસતા બતાવવામાં આવ્યા છે. વીડિયોમાં કમિશનરના એનિમેટેડ પાત્ર દ્વારા કહેવાવામાં આવ્યું છે કે, "મેં ભાયલીના તળાવને ગંદુ કરવાની પ્રતિજ્ઞા લીધી છે અને કોઈની તાકાત હોય તો રોકી બતાવે." આ વીડિયો દ્વારા પૂર્વ સરપંચે સીધો પ્રહાર કર્યો છે કે કમિશનર સામાન્ય નાગરિકો પ્રત્યે ઉદાસીન છે. પૂર્વ સરપંચે જણાવ્યું હતું કે,

"અમે ૩૧ ડિસેમ્બરથી મુલાકાત માટે સમય માંગી રહ્યા છીએ, પણ કમિશનર પાસે માત્ર બિલ્ડરો અને સાંસ્કૃતિક કાર્યક્રમો માટે જ સમય છે. જે જનતાના ટેક્સથી કરોડોનો પગાર ચૂકવાય છે, તે જનતા માટે અધિકારી પાસે સમય નથી."



હું અરુણ મહેશ બાબુ વડોદરા મ્યુનિસિપલ કમિશનર

"મેં ભાયલી ગામનું વિમલેશ્વર તળાવ ગંદુ બનાવવા પ્રતિજ્ઞા લીધી છે અને મેં ભાયલી ગામનું વિમલેશ્વર તળાવ માં ગટર નું મળ મૂક પાણી છોડવા નું શરૂ કરી દીધું છે"

ગયું છે. વિરોધ પ્રદર્શન બાદ તંત્ર દ્વારા સામાન્ય કામગીરી કરવામાં આવી છે, પરંતુ ગટરનું પાણી હજુ પણ તળાવમાં વહી રહ્યું છે. દર્પણ પટેલે ગામના છેવાડે મોટા બેનરો લગાવીને મ્યુનિસિપલ કમિશનરને 'અહંકારી' ગણાવ્યા છે. આ કિસ્સામાં દિવ્યભાસ્કર દ્વારા કમિશનરનો સંપર્ક કરવાનો પ્રયાસ કરાયો હતો પણ તેમનો પ્રતિસાદ સાંપડ્યો નહોતો. હવે જોવાનું એ રહે છે કે આ વિવાદ બાદ તળાવને પ્રદૂષણ મુક્ત કરવા માટે તંત્ર કોઈ નક્કર પગલાં લે છે કે કેમ.

વડોદરાના ભાયલીમાં વિમલેશ્વર તળાવમાં ગટરનું પાણી છોડવામાં આવતા પૂર્વ સરપંચે મ્યુનિસિપલ કમિશનરને રાવણ રૂપે દર્શાવતા AI પોસ્ટર અને વીડિયો દ્વારા વિરોધ કર્યો છે. 6 કરોડના ખર્ચે બ્યુટિકેશન થયેલા તળાવમાં ગંદકી ફેલાતા સ્થાનિકોમાં વ્યાપક રોષ જોવા મળી રહ્યો છે.

નીતિન નવીન બન્યા ભાજપના નવા રાષ્ટ્રીય અધ્યક્ષ, પીએમ મોદીએ આપી શુભેચ્છા

દૈનિક પલ્સ સમાચાર: ભારતીય જનતા પાર્ટીના સંગઠનાત્મક માળખામાં એક નવા યુગની શરૂઆત કરતા માનનીય શ્રી નીતિન નવીન જીને રાષ્ટ્રીય અધ્યક્ષની કમાન સોંપવામાં આવી છે. નવી દિલ્હીમાં આયોજિત અભિનંદન સમારોહમાં વડાપ્રધાન શ્રી નરેન્દ્ર મોદી, પક્ષના ટોચના નેતૃત્વ અને દેશભરમાંથી આવેલા કર્મઠ કાર્યકરોએ નીતિન નવીન જીને આ મહત્વપૂર્ણ જવાબદારી માટે હાર્દિક શુભેચ્છાઓ આપી હતી. આ નિમણૂક ભાજપના 'અંત્યોદય' અને 'રાષ્ટ્ર પ્રથમ'ના સંકલ્પને વધુ ઉર્જા આપનારી માનવામાં આવી રહી છે. વડાપ્રધાન નરેન્દ્ર મોદી જીના 'વિકસિત ભારત'ના વિઝનને સાકાર કરવાની દિશામાં નીતિન નવીન જીનું નેતૃત્વ પક્ષ માટે અત્યંત પ્રભાવશાળી સિદ્ધ થશે. કાર્યકરોને સંબોધતા નેતાઓએ વિશ્વાસ વ્યક્ત કર્યો હતો કે તેમના સક્ષમ અને કુશળ નેતૃત્વમાં ભાજપ સંગઠન માત્ર મજબૂતીથી કાર્ય જ નહીં કરે, પરંતુ પુરુષાર્થની પરાકાષ્ટા કરી નવા કીર્તિમાન સ્થાપિત કરશે. સરકારની યોજનાઓને સમાજના સૌથી નીચલા સ્તર સુધી પહોંચાડવામાં અને જન-જનનો




વિશ્વાસ જીતવામાં પક્ષ એક સશક્ત માધ્યમ તરીકે ઉભરશે. અભિનંદન સમારોહ દરમિયાન એ ચર્ચા મુખ્ય રહી હતી કે નીતિન નવીન જીના નેતૃત્વમાં ભાજપનો વિસ્તાર એવા વિસ્તારોમાં પણ ઝડપથી થશે જ્યાં અત્યારે સંગઠનને વધુ સક્રિય થવાની જરૂર છે. તેમનું દૂરદેશી નેતૃત્વ દેશવાસીઓના હૃદયમાં ભાજપની સ્વીકાર્યતાને વધુ સુદૃઢ કરવાનું કાર્ય કરશે. દિલ્હીના આ કાર્યક્રમમાં વડાપ્રધાન જીની હાજરીએ કાર્યકરોનું મનોબળ સાતમા આસમાને પહોંચાડી દીધું હતું. ટોચના નેતૃત્વએ આશા વ્યક્ત કરી હતી કે નીતિન નવીન જીના સંગઠનાત્મક કૌશલ્યથી પક્ષ દેશની પ્રગતિમાં પોતાની ભૂમિકાને વધુ અસરકારક બનાવશે. તમામ કાર્યકરોએ એકજુથ થઈને નવા અધ્યક્ષના નેતૃત્વમાં વડાપ્રધાનના વિઝનને સફળ બનાવવા અને આગામી પડકારોનો મક્કમતાથી સામનો કરવાનો સંકલ્પ લીધો હતો.

વાહનોમાં લાઈટ LED લાઈટ પર પ્રતિબંધ, થશે જેલ-દંડ

દૈનિક પલ્સ સમાચાર: ગુજરાત સરકારના વાહન વ્યવહાર વિભાગે વાહન ચાલકોની સુરક્ષા માટે એક મહત્વપૂર્ણ નિર્ણય લીધો છે. હવે વાહનો પર લગાડવામાં આવતી હાઈ-ઇન્ટેન્સિટી વ્હાઈટ LED લાઈટ્સ સામે યુદ્ધના ધોરણે કાર્યવાહી કરવામાં આવશે. સામાન્ય રીતે આ લાઈટ્સ સામેના વાહન ચાલકની આંખો અંજાવી દે છે, જેના પરિણામે ગંભીર અકસ્માતો અને મૃત્યુની ઘટનાઓ વધતી જોવા મળી છે. આ ગંભીર સમસ્યાને નાથવા માટે કમિશનર કચેરીએ સઘન ચેકિંગ અને દંડાત્મક કાર્યવાહીના આદેશો જારી કર્યા છે. તમામ પ્રાદેશિક પરિવહન કચેરીઓ (RTO) ને સૂચના આપવામાં આવી છે કે રસ્તા પર દોડતા તમામ પ્રકારના વાહનોનું એન્ફોર્સમેન્ટ ચેકિંગ કરવામાં આવે. જે વાહનોમાં કંપનીના નિર્ધારિત માપદંડોથી વધુ તીવ્રતા વાળી લાઈટ્સ મળી આવશે, તેમને ભારે દંડ ફટકારવામાં આવશે અથવા જેલની સજા થઈ શકે છે. આ ઉપરાંત, વાહન વેચતા તમામ ડીલરોને પણ ચેતવણી આપવામાં આવી છે કે તેઓ ગ્રાહકોને અનઅધિકૃત LED લાઈટ્સ ન વેચે કે ન લગાડી આપે. તંત્ર દ્વારા વારંવાર કરવામાં આવતી

અપીલ છતાં પણ જો લોકો નિયમનું ઉલ્લંઘન કરશે તો તેમની સામે કાયદાનું શસ્ત્ર ઉગામવામાં આવશે. સરકારની આ કામગીરીનો મુખ્ય ઉદ્દેશ્ય રાત્રિના પ્રવાસને સુરક્ષિત બનાવવાનો અને માર્ગ અકસ્માતમાં થતા માનવ મૃત્યુના આંકડા ઘટાડવાનો છે. રિપોર્ટ : ભાવેશ રાહોડ



ગુજરાતીઓ સાવધાન! વાહનોમાં અતિ તીવ્ર LED લાઈટ લગાવશો તો થશે દંડ કે જેલ. અકસ્માતો રોકવા પરિવહન વિભાગનો કડક નિર્ણય.

પાલનપુર હેટ સ્પીચ: નગરસેવકની દિલીપ હડીયોલ વિરુદ્ધ પોલીસ ફરિયાદ

પાલનપુર: દિલીપ હડીયોલ વિરુદ્ધ હેટ સ્પીચની ગંભીર ફરિયાદ

દૈનિક પલ્સ સમાચાર: બનાસકાંઠાના પાલનપુર શહેરમાં એક જાહેર કાર્યક્રમ દરમિયાન અપાયેલા વિવાદાસ્પદ ભાષણે કાયદાકીય વળાંક લીધો છે. પાલનપુર નગરપાલિકાના વોર્ડ નં.૫ ના સક્રિય નગરસેવક સરફરાજભાઈ સિંઘીએ દિલીપ હડીયોલ વિરુદ્ધ હેટ સ્પીચ આપવા બદલ ઉચ્ચ કક્ષાએ રજૂઆત કરી છે. રજૂઆત મુજબ, ૧૩ જાન્યુઆરી ૨૦૨૬ના રોજ આયોજિત ક્રિકેટ ટૂર્નામેન્ટના મંચ પરથી આરોપીએ જાહેરમાં તલવાર અને બંધૂક જેવા હથિયારોનો ઉલ્લેખ કરી એક ચોક્કસ ધાર્મિક સમુદાય વિરુદ્ધ નફરત ફેલાવતું નિવેદન આપ્યું હતું. નગરસેવક સરફરાજભાઈએ પોતાની લેખિત ફરિયાદમાં જણાવ્યું છે કે, આવા પ્રકારના ભાષણોથી સમાજમાં ભય અને અસુરક્ષાની લાગણી જન્મે છે, જે સામાજિક એકતા માટે જોખમી છે. તેમણે સુપ્રીમ કોર્ટના વર્ષ ૨૦૨૨ના

એ નિર્દેશોની યાદ અપાવી છે જેમાં સર્વોચ્ચ અદાલતે તમામ રાજ્યોને હેટ સ્પીચના મામલામાં કોઈ પણ ફરિયાદની રાહ જોયા વગર 'સુઓ મોટો' (પોતાની મેળે) ગુનો દાખલ કરવા આદેશ આપ્યો હતો. નગરસેવકનો મુખ્ય આક્ષેપ છે કે ૧૩ તારીખે જ પાલનપુર પૂર્વ પોલીસ સ્ટેશનમાં લેખિત ફરિયાદ આપવા છતાં અત્યાર સુધી કોઈ નક્કર કાર્યવાહી કરવામાં આવી નથી, જે નામદાર કોર્ટના આદેશોનું સરેઆમ ઉલ્લંઘન છે. નગરસેવકે માંગણી કરી છે કે આરોપી પાસે રહેલા હથિયારોની તટસ્થ તપાસ કરવામાં આવે અને જો તે લાયસન્સ

વાળા હોય તો તેને રદ કરી જપ્ત કરવામાં આવે. આ ઉપરાંત, બી.એન.એસ. (BNS) ની સંબંધિત કલમો હેઠળ ગુનો નોંધી આરોપીની ધરપકડ કરવામાં આવે. ન્યાયિક પ્રક્રિયા માટે આ ફરિયાદની નકલ ગુજરાત હાઈકોર્ટના ચીફ જસ્ટિસ, રાજ્યના ગૃહમંત્રી અને બનાસકાંઠા કલેક્ટરને મોકલવામાં આવી છે. આ મામલે હવે પાલનપુર પોલીસ કેવા પ્રકારના પગલાં લે છે તેના પર સૌની મીટ મંડાયેલી છે. સામાજિક સદભાવ જાળવી રાખવા માટે આવા તત્વો સામે કડક કાર્યવાહી અનિવાર્ય હોવાનું નગરસેવકે અંતમાં જણાવ્યું હતું.

પાલનપુરમાં ક્રિકેટ ટૂર્નામેન્ટના મંચ પરથી ઉશ્કેરણીજનક ભાષણ આપવા બદલ દિલીપ હડીયોલ વિરુદ્ધ નગરસેવક સરફરાજભાઈ સિંઘીએ ફરિયાદ કરી છે. સુપ્રીમ કોર્ટના ચુકાદાને ટાંકીને હેટ સ્પીચ અને કોમી વૈમનસ્ય ફેલાવવા બદલ કડક કાર્યવાહીની માંગણી કરવામાં આવી છે.

વડાવસ્વામી શાળામાં નવનિર્મિત પ્રાર્થના હોલનું લોકાર્પણ

દૈનિક પલ્સ સમાચાર: કલોલ તાલુકાના વડાવસ્વામી ગામની પ્રાઈમરી સ્કૂલમાં વિદ્યાર્થીઓની સુવિધા માટે નવનિર્મિત "માણેકબા પ્રાર્થના હોલ" નું લોકાર્પણ કરવામાં આવ્યું છે. આ ગરિમાપૂર્ણ સમારોહમાં રાજ્યસભાના સાંસદ શ્રી નરહરિ અમીન મુખ્ય અતિથિ તરીકે ઉપસ્થિત રહ્યા હતા. તેમણે પોતાના સંબોધનમાં શિક્ષણ અને આધ્યાત્મિકતાના સંગમ સમાન પ્રાર્થના હોલના મહત્વ પર ભાર મૂક્યો હતો. આ પ્રોજેક્ટને સાકાર કરવામાં ઉદાર હાથે દાન આપનાર મુખ્ય દાતા શ્રી મનુભાઈ કાંજીભાઈ પટેલ અને શ્રીમતી ગીતાબેન મનુભાઈ પટેલનું સન્માન કરવામાં આવ્યું હતું. આ પ્રસંગે અમેરિકાથી ખાસ પધારેલા શ્રી વિષ્ણુભાઈ પટેલ અને શ્રી આર.કે. પટેલ ઉપરાંત કલોલ તાલુકા ભાજપ પ્રમુખ શ્રી ભાર્ગવભાઈ પટેલ પણ હાજર રહ્યા હતા. શાળાના આચાર્ય શ્રી પ્રદીપગિરી

ગોસ્વામીના નેતૃત્વમાં યોજાયેલા આ કાર્યક્રમમાં ગામના આગેવાનો, વાલીઓ અને વિદ્યાર્થીઓએ મોટી સંખ્યામાં ભાગ લીધો હતો. આ હોલ બનવાથી હવે શાળાના બાળકો શિસ્તબદ્ધ રીતે પ્રાર્થના અને સાંસ્કૃતિક પ્રવૃત્તિઓ કરી શકશે.

રિપોર્ટ : સાજીદખાન પઠાણ



ગાંધીનગર GEB પ્લાન્ટ રોડ: સ્ટ્રીટ લાઈટો બંધ અને ટ્રાફિક સમસ્યા

દૈનિક પલ્સ સમાચાર: ગાંધીનગરમાં ચરેડી ચોકડીથી GEB પ્લાન્ટના ગેટ સુધીનો માર્ગ હાલમાં શહેરનો સૌથી સમસ્યાગ્રસ્ત વિસ્તાર બની ગયો છે. સ્થાનિક કોલોનીના રહીશો અને જાગૃત નાગરિકો દ્વારા કરવામાં આવેલી રજૂઆતો બાદ જ્યારે ગ્રાઉન્ડ લેવલ પર તપાસ કરવામાં આવી ત્યારે તંત્રની ગંભીર બેદરકારી સામે આવી છે. આ માર્ગ પર પાણીની લાઇન નાખવાનું કામ લાંબા સમયથી ચાલી રહ્યું છે, પરંતુ નવાઈની બાબત એ છે કે કેટલાંક ભાગમાં કામ પૂર્ણ થયું હોવા છતાં રસ્તો શા માટે બંધ રાખવામાં આવ્યો છે તેનું કોઈ સ્પષ્ટ કારણ નથી. સુરક્ષાના પાસા જોઈએ તો, કલેક્ટર સાહેબના જાહેરનામા મુજબ મુક્તિધામથી પ્લાન્ટ ગેટ સુધીના રોડ પર ભારે વાહનોના પ્રવેશ પર પ્રતિબંધ છે, તેમ છતાં પ્રતિબંધિત સમયમાં પણ હેવી વાહનો અહીંથી પસાર

થાય છે. મુક્તિધામ પાસે ટ્રાફિક પોલીસની ગેરહાજરી આ સમસ્યાને વધુ ગંભીર બનાવે છે. ચરેડી ચોકડી પાસે ટ્રાફિક પોઈન્ટ તો છે, પણ તે માત્ર દિવસ દરમિયાન જ કાર્યરત રહે છે. રાત્રિના સમયે જ્યારે જોખમ સૌથી વધુ હોય છે, ત્યારે કોઈ દેખરેખ હોતી નથી. આ અરાજકતાને કારણે કોલોનીના અનેક રહીશો અકસ્માતનો ભોગ બની ગંભીર ઈજાઓ પામ્યા છે. સૌથી વધુ હાલાકી રાત્રિના સમયે પડે છે, કારણ કે ચરેડી ચોકડીથી GEB પ્લાન્ટ સુધીના તમામ 44 સ્ટ્રીટ લાઇટના થાંભલા છેલ્લા એક મહિનાથી બંધ હાલતમાં છે. ગાઢ અંધકારમાં રસ્તા પરના ખાડા અને સામેથી આવતા હેવી વાહનો જીવલેણ અકસ્માત સર્જી શકે છે. આ કામ હજુ ઘણા મહિનાઓ ચાલવાનું હોવાથી સ્થાનિકોમાં ચિંતા છે કે જો સ્ટ્રીટ લાઇટ અને ટ્રાફિક વ્યવસ્થા સત્વરે

સુધારવામાં નહીં આવે તો મોટી જાનહાનિ થઈ શકે છે. તંત્રએ જાગૃત થઈને વહેલી તકે લાઇટો ચાલુ કરવી જોઈએ અને પ્રતિબંધિત રોડ પર વાહનો રોકવા કડક કાર્યવાહી કરવી જોઈએ તે અત્યંત જરૂરી છે.

રિપોર્ટ : વિષ્ણુ ઠાકોર



અંકલેશ્વરમાં ₹૧ કરોડનો વિદેશી દારૂ ઝડપાયો, એક ધરપકડ

દૈનિક પલ્સ સમાચાર: ભરૂચ જિલ્લા પોલીસ અધિક્ષક અક્ષય રાજ અને વડોદરા વિભાગના આઈ.જી. સંદીપ સિંહની સૂચના મુજબ જિલ્લામાં ગેરકાયદે પ્રવૃત્તિઓ રોકવા માટે એલ.સી.બી. ભરૂચની ટીમ સક્રિય હતી. આ દરમિયાન અંકલેશ્વર જી.આઈ.ડી.સી. વિસ્તારમાં પેટ્રોલિંગ કરી રહેલા પોલીસ સબ ઇન્સ્પેક્ટર આર.કે. ટોરાણીની ટીમને સચોટ બાતમી મળી હતી કે જીતાલી ગામની સીમમાં આવેલ માધવ ઇન્ડસ્ટ્રીયલ એસ્ટેટના એક ગોડાઉનમાં દારૂનો મોટો જથ્થો છુપાવવામાં આવ્યો છે. બાતમીના આધારે પ્લોટ નંબર-૦૭, દુકાન નંબર-૦૧ના ગોડાઉન પર દરોડો પાડતા પોલીસ ચોકી ઉઠી હતી. ગોડાઉનમાંથી ભારતીય બનાવટના વિદેશી દારૂની કુલ ૨૯,૦૮૮ નાની બોટલો મળી આવી હતી, જેની કિંમત ₹૯૪,૫૩,૬૦૦ થાય છે. પોલીસે ઘટનાસ્થળેથી ₹૫ લાખની બોલેરો ગાડી અને મોબાઈલ પણ જપ્ત કર્યો

છે. કુલ ₹૧,૦૦,૦૩,૬૦૦ના મુદ્દામાલ સાથે ૨૪ વર્ષીય આરોપી રમેશકુમાર બિશ્નોઈને ઝડપી લેવામાં આવ્યો છે. ઇન્ડસ્ટ્રીયલ એસ્ટેટના ગોડાઉનનો દારૂ રાખવા માટે ઉપયોગ થતો હોવાનું બહાર આવતા પોલીસે આ નેટવર્કના અન્ય સૂત્રધારો સુધી પહોંચવા તપાસ તેજ કરી છે. **રિપોર્ટ : શૈલેષ સોલંકી**



પોલીસ લોકઅપમાં આરોપીએ ગળાફાંસો ખાઈ કર્યો આપઘાત

દૈનિક પલ્સ સમાચાર: વડોદરામાં કસ્ટોડિયલ ડેથની એક ચોંકાવનારી ઘટના સામે આવી છે. જીવનનગર વુડાના મકાનમાં રહેતા રમેશ વસાવાની તેની પત્ની સાથેના વિવાદ બાદ અટકાયત કરવામાં આવી હતી. ૨૧ જાન્યુઆરીની વહેલી સવારે રમેશે પાણીગેટ પોલીસ સ્ટેશનના લોકઅપના ટોઇલેટમાં પોતાની હૂડી (સ્વેટર) ની દોરી વડે ગળાફાંસો ખાઈ લીધો હતો. સીસીટીવી ફૂટેજ મુજબ, સવારે ૬:૪૯ વાગ્યે તે ટોઇલેટમાં ગયો હતો અને આપઘાત કર્યો હતો. આ ઘટના બાદ મૃતકની બહેને પોલીસ પર ગંભીર આક્ષેપ કરતા કહ્યું કે તેના ભાઈની હત્યા કરવામાં આવી છે. બીજી તરફ, વકીલ જિતેન્દ્ર ચાંદવાનીએ જણાવ્યું કે સુપ્રીમ કોર્ટના નિર્દેશો મુજબ કૌટુંબિક કે સિવિલ બાબતોમાં પ્રાથમિક તપાસ વગર સીધી અટકાયત કરવી તે કાયદાનું ઉલ્લંઘન છે. હાલ ઉચ્ચ પોલીસ અધિકારીઓ ઘટનાસ્થળે પહોંચ્યા છે અને સમગ્ર મામલે BNS 176 મુજબ કાર્યવાહી હાથ ધરાઈ છે. મૃતદેહને પેનલ પોસ્ટમોર્ટમ માટે સયાજી હોસ્પિટલ ખસેડાયો છે અને SDM ની હાજરીમાં પંચનામું કરવામાં આવશે.

બટાકાની આડમાં છુપાવેલો 21 લાખનો બિયર ઝડપાયો

દૈનિક પલ્સ સમાચાર: અમદાવાદ-મુંબઈ નેશનલ હાઇવે પર વડોદરા પાસેથી પસાર થતા એક ટ્રકમાંથી મોટી માત્રામાં બિયરનો જથ્થો પકડાયો હતો. એલસીબી ઝોન-૩ની ટીમને બાતમી મળી હતી કે બુટલેગરો દ્વારા શાકભાજીની આડમાં દારૂની હેરાફેરી કરવામાં આવી રહી છે. તરસાલીથી જામનુવા તરફ જતા માર્ગ પર પોલીસે વ્યૂહાત્મક રીતે વોચ ગોઠવી હતી અને શંકાસ્પદ આઇશર ટ્રકને અટકાવ્યો હતો. જ્યારે પોલીસે ટ્રકની તપાસ શરૂ કરી ત્યારે ટ્રકમાં બટાકા ભરેલા સેંકડો થેલા જોવા મળ્યા હતા. જોકે, બાતમી પાકી હોવાથી પોલીસે આ થેલાઓ ખસેડવાનું શરૂ કર્યું હતું. બટાકાના થેલાની પાછળ ખૂબ જ વ્યવસ્થિત રીતે ગોઠવેલી બિયરની પેટીઓ મળી આવતા પોલીસ પણ ચોકી ઉઠી હતી. આ સમગ્ર જથ્થાની બજાર કિંમત આશરે 21 લાખ રૂપિયા આંકવામાં આવી છે. પોલીસે તમામ પેટીઓ અને ટ્રક કબજે કરી ચાલકની સઘન પૂછપરછ શરૂ કરી છે. પ્રાથમિક તપાસમાં જાણવા મળ્યું છે કે આ જથ્થો રાજ્યની બહારથી લાવવામાં આવ્યો હતો અને વડોદરા કે આસપાસના વિસ્તારોમાં સપ્લાય કરવાનો હતો. પોલીસે આ ગુનામાં કોણે દારૂ મંગાવ્યો હતો અને તેના મુખ્ય ડિલરો કોણ છે તે શોધવા માટે ફોન કોલ્સ અને અન્ય પુરાવાઓની તપાસ શરૂ કરી છે. હાઇવે પરથી આ રીતે મોટી માત્રામાં નશો ઝડપાતા બુટલેગરોમાં ફફડાટ વ્યાપી ગયો છે.

સાવલી: પોલીસ અને KEC દ્વારા ટ્રાફિક જનજાગૃતિ અભિયાન

દૈનિક પલ્સ સમાચાર: સાવલી તાલુકામાં માર્ગ સુરક્ષાને પ્રોત્સાહન આપવા માટે સાવલી પોલીસ અને KEC કંપની દ્વારા પ્રશંસનીય પહેલ કરવામાં આવી છે. ગોઠડા ચોકડી ખાતે યોજાયેલા જનજાગૃતિ કાર્યક્રમમાં પોલીસ જવાનો અને કંપનીના કર્મચારીઓએ સાથે મળીને વાહનચાલકોને સુરક્ષિત ડ્રાઇવિંગના પાઠ ભણાવ્યા હતા. આ દરમિયાન ચાલકોને હેલ્મેટ પહેરવા, સીટબેલ્ટનો ઉપયોગ કરવા અને વાહન ચલાવતી વખતે મોબાઇલનો ઉપયોગ ટાળવા જેવી પાયાની બાબતો વિશે માહિતગાર કરાયા હતા. અભિયાનમાં શિસ્ત અને સ્નેહનો સંગમ જોવા મળ્યો હતો, જ્યાં નિયમો તોડનારને દંડવાને બદલે ગુલાબ અને કીચેન આપીને ટ્રાફિક નિયમો પાળવા વિનંતી કરાઈ હતી. આ સ્નેહસભર અભિગમને કારણે વાહનચાલકોમાં ભારે સકારાત્મકતા જોવા મળી હતી. આ કાર્યક્રમનો મુખ્ય હેતુ માર્ગ અકસ્માતોની સંખ્યામાં ઘટાડો લાવવાનો અને લોકોમાં ટ્રાફિક સેન્સ કેળવવાનો હતો. સાવલી પોલીસે આગામી સમયમાં પણ આવી જનહિતલક્ષી પ્રવૃત્તિઓ ચાલુ રાખવાની ખાતરી આપી છે.

ભરૂચ એસ.ઓ.જી.ની સફળતા: NDPS ગુનામાં વોન્ટેડ આરોપીની ધરપકડ

દૈનિક પલ્સ સમાચાર: ભરૂચ જિલ્લામાં નશાના કાળા કારોબારને નાબૂદ કરવા માટે એસ.ઓ.જી. પોલીસ સતત કાર્યરત છે. આ જ શ્રેણીમાં વર્ષ ૨૦૨૩માં અંકલેશ્વર શહેર 'એ' ડિવિઝન પોલીસ સ્ટેશનમાં નોંધાયેલા એન.ડી.પી.એસ. (NDPS) ના ગુનામાં છેલ્લા ત્રણ વર્ષથી ફરાર આરોપીને ઝડપી પાડવામાં સફળતા મળી છે. વડોદરા વિભાગના આઈ.જી. સંદીપ સિંહ અને ભરૂચ એસ.પી. અક્ષય રાજની સૂચના મુજબ વોન્ટેડ આરોપીઓને ઝડપી પાડવા માટે વિશેષ ડ્રાઇવ ચલાવવામાં આવી રહી હતી. એસ.ઓ.જી. પી.આઈ. એ.વી. પાણીયા અને પી.આઈ. એ.એચ. ઈયાના નેતૃત્વ હેઠળની ટીમે બાતમીદારોના નેટવર્ક દ્વારા માહિતી એકત્ર કરી હતી. પોલીસને ચોક્કસ માહિતી મળી હતી કે ડ્રગ્સના ગુનામાં વોન્ટેડ કેશવ શાંતારામ ઘોટેકર ભરૂચ ભોલાવ બસ ડેપો પાસે ઊભો છે. આ બાતમીના આધારે એ.એસ.આઈ.

હરેશભાઈ અને હેડ કોન્સ્ટેબલ શૈલેષભાઈની ટીમે સ્થળ પર દરોડો પાડીને આરોપીને કોર્ડન કરી લીધો હતો. આરોપીની પૂછપરછ કરતા જાણવા મળ્યું કે તે મૂળ મહારાષ્ટ્રના નાસિક જિલ્લાના ખેડલે ઝુંગે ગામનો વતની છે અને હાલ ભરૂચમાં હોટલ લોર્ડસ રંગ ઇનની પાછળ પાવનપુર-૨ સોસાયટીમાં રહેતો હતો. તે અંકલેશ્વરમાં ડ્રગ્સના વેચાણ અને હેરાફેરીના ગંભીર ગુનામાં સંડોવાયેલો હતો અને કાયદાના સર્કજાથી બચવા માટે સતત નાસતો ફરતો

હતો. એસ.ઓ.જી. પોલીસે તેની વિધિવત ધરપકડ કરી કાયદેસરની કાર્યવાહી હાથ ધરી છે. આરોપીની ધરપકડથી ડ્રગ્સ રેકેટના અન્ય સભ્યો સુધી પહોંચવામાં પણ પોલીસને મહત્વની કડીઓ મળી શકે છે. પોલીસે આરોપીને અંકલેશ્વર પોલીસને સોંપવાની તજવીજ શરૂ કરી છે, જેનાથી આ કેસની તપાસમાં નવી ગતિ આવશે. ભરૂચ પોલીસની આ કામગીરીને પગલે અસામાજિક તત્વોમાં ભારે ફફડાટ જોવા મળી રહ્યો છે. **રિપોર્ટ : શૈલેષ સોલંકી**

ભરૂચ એસ.ઓ.જી. ટીમે અંકલેશ્વર શહેરના ત્રણ વર્ષ જૂના ડ્રગ્સ કેસમાં વોન્ટેડ આરોપી કેશવ ઘોટેકરને ઝડપી પાડ્યો છે. ભોલાવ બસ ડેપો પાસેથી પકડાયેલો આ આરોપી ધરપકડથી બચવા ઠેકાણા બદલી રહ્યો હતો. પોલીસે તેની અટકાયત કરી આગળની કાયદેસરની કાર્યવાહી હાથ ધરી

માર્કડેશ્વર મહામુનિ જન્મોત્સવ નિમિત્તે ભવ્ય નગરયાત્રા



દૈનિક પલ્સ સમાચાર: શ્રી માર્કડેશ્વર મહામુનિ જન્મોત્સવ નિમિત્તે પદ્મશાલી જ્ઞાતિ સંસ્થા દ્વારા જીપ અને બાઈક સાથે ભવ્ય નગરયાત્રાનું આયોજન કરવામાં આવ્યું હતું. પૂર્વ મેયર હિંમતસિંહ પટેલે યાત્રાને પ્રસ્થાન કરાવી ભગવાનના દર્શન કર્યા હતા. આ પ્રસંગે બાપુનગર વોર્ડ કોંગ્રેસના અગ્રણીઓ અને જ્ઞાતિના આગેવાનો હાજર રહ્યા હતા. હિંમતસિંહ પટેલે સૌને જન્મોત્સવની શુભેચ્છા પાઠવતા પદ્મશાલી સમાજ દ્વારા કરવામાં આવતી સામાજિક અને સેવાકીય પ્રવૃત્તિઓની મુક્ત કંઠે પ્રશંસા કરી હતી.

હાર્દિક પટેલે આગેવાનો સાથે યોજી વિકાસ લક્ષી બેઠક



દૈનિક પલ્સ સમાચાર: વિરમગામના ધારાસભ્ય હાર્દિક પટેલે આજે જનસેવા કાર્યાલય ખાતે મતવિસ્તારના આગેવાનો અને જિલ્લા સદસ્યો સાથે શુભેચ્છા મુલાકાત કરી હતી. બેઠકમાં વિરમગામ વિધાનસભાના સર્વાંગી વિકાસ માટે ભવિષ્યના આયોજનો પર ભાર મૂકવામાં આવ્યો હતો. આ સાથે વિવિધ ગામડાઓના સ્થાનિક પ્રશ્નો અને મુશ્કેલીઓ સાંભળીને ધારાસભ્યએ તેના ઝડપી સમાધાન માટે ખાતરી આપી હતી. લોકસંપર્ક વધારી જનહિતના કાર્યોને વેગ આપવા આ બેઠક મહત્વની રહી હતી.

મતદાર યાદીમાં ગેરરીતિ મુદ્દે કોંગ્રેસના કલેક્ટરને રજૂઆત



દૈનિક પલ્સ સમાચાર: અમદાવાદ શહેર કોંગ્રેસ સમિતિના પ્રમુખ સોનલ પટેલ દત્તાની આગેવાનીમાં ધારાસભ્ય ઇમરાન ખેડાવાલા અને ગ્યાસુદીન શેખ સહિતના પ્રતિનિધિ મંડળે કલેક્ટરને મળી મતદાર યાદીમાં થયેલી ગેરરીતિ અંગે પુરાવા સાથે રજૂઆત કરી હતી. આક્ષેપ છે કે સત્તાધારી પક્ષના આગેવાનો અને BLO એ ફોર્મ નંબર 7 નો દુરુપયોગ કરી હજારો મતદારોના નામ કમી કર્યા છે. કોંગ્રેસે જવાબદારો સામે ફોજદારી કાર્યવાહીની માંગ કરી છે, અન્યથા વિરોધ પ્રદર્શનની થીમકી ઉચ્ચારી છે.

ભરૂચ ડ્રગ્સ કેસ: નાસતો ફરતો આરોપી સુખરામ બિશ્રોઈ જેલના દરવાજેથી પકડાયો

ભરૂચ: જેલના દરવાજેથી એમ.ડી. ડ્રગ્સનો વોન્ટેડ આરોપી ઝડપાયો

દૈનિક પલ્સ સમાચાર: ભરૂચ શહેરમાં નશાના વેપલા સામે ચાલી રહેલી ઝુંબેશમાં પોલીસને વધુ એક મહત્વની સફળતા મળી છે. એમ.ડી. ડ્રગ્સ અને અફીણના મોટા કેસમાં સંડોવાયેલો અને 'સી' ડિવિઝન પોલીસની ધરપકડથી બચવા મહિનાઓથી નાસતો ફરતો આરોપી સુખરામ બિશ્રોઈ આખરે ઝડપાઈ ગયો છે. ભરૂચ 'બી' ડિવિઝન પોલીસને સચોટ માતમી મળી હતી કે સુખરામ તેના જેલમાં બંધ સાથીદારોને મળવા માટે ભરૂચ જિલ્લા જેલ ખાતે આવવાનો છે. આ માતમીને ગંભીરતાથી લઈને પોલીસ ટીમે જેલના એન્ટ્રી પોઈન્ટ પર જાળ બિછાવી હતી. પોલીસની વૈચ દરમિયાન એક શંકાસ્પદ વ્યક્તિ જેલના દરવાજે આવતા તેને અટકાવી પૂછપરછ કરવામાં આવી હતી. શરૂઆતમાં આરોપીએ ગલ્લાતલ્લા કર્યા હતા, પરંતુ કડકાઈથી પૂછપરછ કરતા તેણે પોતાનું નામ સુખરામ ભગીરથરામ જાગું (બિશ્રોઈ)

હોવાનું સ્વીકાર્યું હતું. તપાસમાં બહાર આવ્યું કે આ ૩૨ વર્ષીય યુવાન અંકલેશ્વર જીઆઈડીસીમાં સ્ટીલનો વ્યવસાય કરે છે, પરંતુ તેની સંડોવાણી એનડીપીએસ એક્ટ હેઠળના ગંભીર ગુનાઓમાં છે. આરોપી અત્યાર સુધી પોલીસની નજરમાંથી બચવા માટે રાજસ્થાન અને ગુજરાતના વિવિધ સ્થળોએ છુપાઈને રહેતો હતો. તે એમ માનતો હતો કે સમય વીતી ગયા પછી સ્થિતિ સામાન્ય થઈ જશે, પરંતુ જેલમાં બંધ તેના સાથીદારોને

મળવાની ભૂલ તેને જેલના સળિયા પાછળ લઈ ગઈ છે. ભરૂચ પોલીસે તેની વિધિવત ધરપકડ કરી તેને 'સી' ડિવિઝન પોલીસ સ્ટેશનને સોંપવા માટેની કાર્યવાહી હાથ ધરી છે. આ ધરપકડથી ભરૂચ અને અંકલેશ્વર વિસ્તારમાં ચાલતા ડ્રગ્સના નેટવર્ક અને તેને સહાય કરનારા અન્ય મુખ્ય સૂત્રધારો સુધી પહોંચવામાં પોલીસને મોટી મદદ મળશે તેવું મનાઈ રહ્યું છે. નાગરિકોએ પણ પોલીસની આ કામગીરીને બિરદાવી છે. **રિપોર્ટ : કેતન મહેતા**

ભરૂચ 'બી' ડિવિઝન પોલીસે એમ.ડી. ડ્રગ્સના ગુનામાં વોન્ટેડ સુખરામ બિશ્રોઈને જેલના દરવાજેથી ઝડપી લીધો છે. જેલમાં બંધ સાથીઓને મળવા આવેલો આરોપી પોલીસની બાતમીને આધારે પકડાઈ ગયો હતો. મૂળ રાજસ્થાનના આ વેપારીની એનડીપીએસ એક્ટ હેઠળ ધરપકડ કરવામાં આવી છે.

સંસ્કારદીપ વિદ્યાલયમાં 'સ્મૃતિપર્વ-૨૦૨૬'ની ઉજવણી

દૈનિક પલ્સ સમાચાર: અંકલેશ્વરના શૈક્ષણિક આકાશમાં સંસ્કારનો સૂર્યોદય કરતી સંસ્થા પી.ડી. શ્રોફ સંસ્કારદીપ વિદ્યાલય દ્વારા સ્વ. ડી.એ. આણંદપુરાની જન્મજયંતિ નિમિત્તે 'સ્મૃતિપર્વ-૨૦૨૬' નું ગરિમાપૂર્ણ આયોજન થયું. શિક્ષણની સાથે રાષ્ટ્ર અને સમાજ પ્રત્યેની જવાબદારીના મૂલ્યો વિકસાવવા માટે આ કાર્યક્રમ એક દીવાદાંડી સમાન રહ્યો. કાર્યક્રમનો પ્રારંભ મહાનુભાવો દ્વારા પુષ્પાંજલિ અર્પણ કરીને કરવામાં આવ્યો હતો. આ અવસરે સંસ્થાના ચેરમેન એન.કે. નાવડીયા અને મંત્રી હિતેન આણંદપુરાએ જણાવ્યું હતું કે, વિદ્યાર્થીઓ માત્ર ગુણ મેળવે તે પૂરતું નથી, પણ તેઓ સંસ્કારવાન નાગરિક બને તે જ સાચું શિક્ષણ છે. વક્તૃત્વ સ્પર્ધા અને કાવ્યપાઠમાં વિદ્યાર્થીઓના આત્મવિશ્વાસે ઉપસ્થિત સૌને પ્રભાવિત કર્યા હતા. ટ્રસ્ટી મંડળના ચંદુ કોઠીયા અને ગીતા શ્રીવત્સનની

ઉપસ્થિતિએ વિદ્યાર્થીઓમાં નવો ઉત્સાહ જગાવ્યો હતો. શાળા પરિવારના આ સમર્પિત પ્રયાસની રાજકીય અને સામાજિક અગ્રણીઓએ પણ મુક્ત કંઠે પ્રશંસા કરી છે, જે અંકલેશ્વરના શૈક્ષણિક સ્તરને નવી ઊંચાઈએ લઈ જવામાં મદદરૂપ થશે. **રિપોર્ટ : કેતન મહેતા**



નેત્રંગ ગાલિબા ગામ પાસે અકસ્માત: મંગેતર સામે યુવકનું કરૂણ મોત

દૈનિક પલ્સ સમાચાર: નેત્રંગ તાલુકામાં માર્ગ અકસ્માતોની હારમાળા વચ્ચે વધુ એક યુવાન કાળનો કોળિયો બન્યો છે. ગાલિબા ગામના રહેવાસી ૨૪ વર્ષીય હેમલતકુમાર વસાવા સાથે બનેલી ઘટનાએ સમગ્ર પંથકને હચમચાવી દીધો છે. હેમલતકુમાર પોતાની મંગેતર સ્નેહાબેનને લઈને બાઈક પર પરત ફરી રહ્યા હતા ત્યારે કાળમુખી ટ્રક તેમને અડફેટે લીધા હતા. આ ગામખવાર અકસ્માતમાં હેમલતકુમારના માથા અને શરીરના ભાગે ગંભીર ઈજાઓ થતા તેમનું પ્રાણપંખેરું ઉડી ગયું હતું.

ચાલક વિરુદ્ધ ફરિયાદ નોંધાવી છે. પોલીસે ગુનો દાખલ કરી ટ્રક નંબરના આધારે ચાલકની શોધખોળ શરૂ કરી છે. નેત્રંગ પંથકમાં છેલ્લા બે દિવસમાં આ બીજો ગંભીર અકસ્માત છે જેમાં યુવાને જીવ ગુમાવ્યો છે. ગત ૧૯ તારીખે ભોટનગર પાસે પણ એક યુવકનું અકસ્માતમાં મોત થયું હતું. સતત વધતા અકસ્માતોએ માર્ગ સુરક્ષાના નિયમો અને ભારે વાહનોની બેફામ ગતિ સામે ગંભીર સવાલો ઉભા કર્યા છે. આ આશાસ્પદ યુવકના નિધનથી પરિવાર પર આભ તૂટી પડ્યું છે. **રિપોર્ટ : કેતન મહેતા**



નેત્રંગના ગાલિબા ગામ પાસે ટ્રકે બાઈકને ટક્કર મારતા ૨૪ વર્ષીય હેમલતકુમાર વસાવાનું કરૂણ મોત નીપજ્યું છે. મંગેતરને સાસરેથી પરત લાવતી વખતે સર્જાયેલા આ અકસ્માતમાં યુવકે જીવ ગુમાવતા પંથકમાં શોક વ્યાપી ગયો છે. પોલીસે ફરાર ટ્રક ચાલક વિરુદ્ધ ગુનો નોંધ્યો છે.

ભરૂચ: ૧૮ હોટલોમાં ફૂડ વિભાગના દરોડા, વાસી ખોરાકનો નાશ

દૈનિક પલ્સ સમાચાર: ભરૂચના વ્યસ્ત સ્ટેશન વિસ્તારમાં આવેલી ખાણી-પીણીની બજારમાં ફૂડ એન્ડ ડ્રગ્સ વિભાગે નગરપાલિકાની ટીમને સાથે રાખીને સપાટો બોલાવ્યો છે. નાગરિકોના આરોગ્યની સુરક્ષા માટે હાથ ધરવામાં આવેલા આ ઓચિંત્યા ચેકિંગમાં કુલ ૧૮ જેટલી હોટલો, રેસ્ટોરન્ટો અને લારીઓનું નિરીક્ષણ કરવામાં આવ્યું હતું. તપાસ દરમિયાન અનેક જાણીતા એકમોના રસોડામાં હાઈજેનિક પરિસ્થિતિનો અભાવ અને ગંભીર ગંદકી હોવાનું સામે આવ્યું હતું. તંત્ર દ્વારા લેવામાં આવેલા કડક પગલાં અંતર્ગત રસોડામાંથી મળી આવેલી અંદાજે ૧૦ લિટર વાસી ચટણી, ૫ લિટર બળેલું તેલ અને જીવાતવાળા ચોખા જેવા અપાઘ પદાર્થોનો સ્થળ પર જ નાશ કરવામાં આવ્યો હતો. આરોગ્ય વિભાગે સ્પષ્ટ શબ્દોમાં જણાવ્યું છે કે નફાખોરી માટે

લોકોના જીવન સાથે ચેડાં કરનારા એકમો સામે કોઈ પણ પ્રકારની રહેમરાહ રાખવામાં આવશે નહીં. જો સ્વચ્છતાના નિયમોનું પાલન કરવામાં નહીં આવે, તો આગામી દિવસોમાં આ એકમોને કાયમી ધોરણે સીલ કરવા સુધીની દંડાત્મક કાર્યવાહી હાથ ધરવામાં આવશે. આ કામગીરીથી અપાઘ ચીજવસ્તુઓ વેચતા વેપારીઓમાં ફફડાટ વ્યાપી ગયો છે. **રિપોર્ટ : કેતન મહેતા**



અંકલેશ્વર-વાલિયા માર્ગ બન્યો ડેથ ટ્રેપ, વધુ એક અકસ્માત

દૈનિક પલ્સ સમાચાર: અંકલેશ્વરથી વાલિયા જતો માર્ગ જાણે 'ડેથ ટ્રેપ' બની ગયો હોય તેવી સ્થિતિ સર્જાઈ છે. ગતરોજ વાલિયા ચોકડી નજીક આનંદ હોટલના વળાંક પાસે વધુ એક ગંભીર અકસ્માતની ઘટના સામે આવી છે. એક બેફામ ગતિએ આવતા ટેન્કર ચાલકે બાઈક સવાર મહંમદ અબ્દુલ નૌશાદને અડફેટે લીધો હતો. સદનસીબે બાઈક ચાલકનો આબાદ બચાવ થયો હતો, પરંતુ આ ઘટનાએ તંત્રની ઉદાસીનતા પર ફરી એકવાર આંગળી ચીંધી છે. આ વિસ્તારમાં છેલ્લા કેટલાક સમયથી અકસ્માતોનું પ્રમાણ ચિંતાજનક રીતે વધ્યું છે. થોડા દિવસો પૂર્વે જ આ જ રોડ પર અકસ્માતને કારણે એક યુવાને પોતાનો જીવ ગુમાવવો પડ્યો હતો. સતત વધતું જતું ટ્રાફિકનું ભારણ અને સામે છેડે સાંકડો રસ્તો હોવાને કારણે અહીં વાહન ચલાવવું જોખમી બન્યું છે. ખાસ કરીને ભારે વાહનોના ચાલકોની બેદરકારીને કારણે નિર્દોષ વાહનચાલકો ભોગ બની રહ્યા છે. આ

પરિસ્થિતિથી કંટાળેલા રહીશો અને વાહનચાલકોમાં તંત્ર પ્રત્યે ભારે નારાજગી જોવા મળી રહી છે. લોકોની સ્પષ્ટ માંગ છે કે આ વ્યસ્ત માર્ગને સત્વરે 'ફોરવેન' જાહેર કરી કામગીરી શરૂ કરવામાં આવે. સુરક્ષાના સાધનો અને પહોળો રસ્તો જ અકસ્માતો અટકાવવાનો એકમાત્ર ઉપાય છે. જો તંત્ર હજુ પણ નહીં જાગે તો જનતા ઉગ્ર આંદોલન કરવાની ચીમકી આપી રહી છે. **રિપોર્ટ : કેતન મહેતા**



આમોદ: પાલિકાના માજી પ્રમુખ પાસેથી રૂ૩૭.૯૯ લાખની વસૂલાતનો ઐતિહાસિક હુકમ

દૈનિક પલ્સ સમાચાર: આમોદ નગરપાલિકાના વહીવટમાં પારદર્શિતા અને જવાબદારી નક્કી કરતો એક સીમાચિહ્નરૂપ ચુકાદો પ્રાદેશિક કમિશનર દ્વારા આપવામાં આવ્યો છે. વર્ષ ૨૦૧૦માં કેન્દ્ર સરકારની યોજના અંતર્ગત બનેલી પીવાના પાણીની ટાંકીના કામમાં થયેલી ગંભીર અનિયમિતતા મામલે તત્કાલીન પ્રમુખ સમીમબેન પટેલને સીધા જવાબદાર ઠેરવવામાં આવ્યા છે. પ્રાદેશિક કમિશનર એસ.ડી. વસાવાએ આદેશ કર્યો છે કે સરકારી તિજોરીને થયેલ નુકસાન બદલ સમીમબેન પટેલ પાસેથી રૂ૩૭,૯૯,૬૧૭ની વસૂલાત કરવામાં આવે. આ સમગ્ર પ્રકરણની તપાસમાં ચોંકાવનારી વિગતો સામે આવી હતી. ગુજરાત પાણી પુરવઠા બોર્ડ દ્વારા કામમાં તકનીકી ખામીઓ હોવાના નેગેટિવ રિપોર્ટ છતાં તે સમયના પ્રમુખ દ્વારા કોન્ટ્રાક્ટરને પૂરેપૂરી રકમ ચૂકવી દેવામાં આવી હતી. આટલું જ નહીં, એજન્સીની ડિપોઝિટ પણ કોઈ પણ

ચકાસણી વગર પરત કરી દેવાઈ હતી, જે સરકારી નીતિ-નિયમોનું સરેઆમ ઉલ્લંઘન હતું. કમિશનરે આ બેદરકારીને ગંભીર ગણાવી ચીફ ઓફિસરને રેવન્યુ રાહે રકમ વસૂલવા હુકમ કર્યો છે. આ ચુકાદાના પગલે માજી પ્રમુખ સમીમબેન પટેલે પોતાનો ઉગ્ર વિરોધ નોંધાવ્યો છે. તેમણે દલીલ કરી છે કે આ પાણીની ટાંકી ૧૨ વર્ષથી અડીખમ ઉભી છે અને હાલમાં પણ હજારો નાગરિકોને પાણી પૂરા પાડવા માટે કાર્યરત છે. જો ટાંકીમાં ખામી હોત તો તે આટલો સમય ટકી શકી ન હોત. તેમણે વધુમાં જણાવ્યું કે ટેકનિકલ પાસાઓની જવાબદારી વહીવટી અધિકારીઓની હોય છે, માત્ર પ્રમુખને નિશાન બનાવવા તે યોગ્ય નથી. તેમણે આ હુકમ સામે અસંતોષ વ્યક્ત કરી સ્ટેટ મ્યુનિસિપલ કાઉન્સિલ અથવા ઉપલી અદાલતમાં અપીલ કરવાની તૈયારી દર્શાવી છે. આ ઐતિહાસિક આદેશથી અન્ય નગરપાલિકાઓના પ્રતિનિધિઓમાં

પણ ફફડાટ વ્યાપી ગયો છે, કારણ કે હવે સત્તાના દુરુપયોગ બદલ અંગત મિલકતમાંથી વસૂલાતનો ભય ઉભો થયો છે. આમોદમાં આ મામલે આગામી સમયમાં ઉગ્ર રાજકીય લડત જોવા મળી શકે છે. **રિપોર્ટ : કેતન મહેતા**




આમોદમાં પાણીની ટાંકીના કામમાં અનિયમિતતા બદલ માજી પ્રમુખ સમીમબેન પટેલ પાસેથી રૂ૩૭.૯૯ લાખ વસૂલવાનો કમિશનરનો ઐતિહાસિક હુકમ.

અંકલેશ્વરમાં બચપન પ્લે સ્કૂલનો પમો વાર્ષિકોત્સવ ઉજવાયો

દૈનિક પલ્સ સમાચાર: અંકલેશ્વરના માં શારદા ભવન ટાઉન હોલ ખાતે તાજેતરમાં બચપન પ્લે સ્કૂલનો પમો વાર્ષિકોત્સવ 'સ્માઈલ્સ એન્ડ સ્પાર્કલ્સ' શાનદાર રીતે સંપન્ન થયો હતો. કાર્યક્રમનો પ્રારંભ પરંપરાગત રીતે ગણેશ વંદના અને દીપ પ્રાગટ્ય દ્વારા કરવામાં આવ્યો હતો. શાળાના નાના નાના ભૂલકાઓએ પોતાના નૃત્ય અને અભિનય દ્વારા સ્ટેજ ગજવી મૂક્યું હતું. વિદ્યાર્થીઓએ વિવિધ થીમ આધારિત પ્રસ્તુતિઓ દ્વારા પર્યાવરણ અને શિક્ષણ જેવા વિષયો પર જાગૃતિનો સંદેશ પાઠવ્યો હતો. આ પ્રસંગે મુખ્ય મહેમાન તરીકે ઉપસ્થિત અંકલેશ્વર નગરપાલિકાના સ્ટેન્ડિંગ કમિટીના ચેરમેન નિલેશ પટેલ અને પૂર્વ પ્રમુખ સંદીપ બી. પટેલે શાળાની શૈક્ષણિક પ્રવૃત્તિઓની પ્રશંસા કરી હતી. સાથે જ વિશેષ અતિથિ મિશેલ ગણેશાણી અને રશ્મિ જોશીએ પણ હાજર રહી બાળકોને આશીર્વાદ પાઠવ્યા હતા. કાર્યક્રમના મુખ્ય આકર્ષણ સમાન સાંસ્કૃતિક કૃતિઓએ વાલીઓ અને પ્રેક્ષકોને મંત્રમુગ્ધ કર્યા હતા. વર્ષના અંતે વિવિધ સ્પર્ધાઓ અને

અભ્યાસમાં તેજસ્વી રહેલા વિદ્યાર્થીઓને પુરસ્કાર આપી સન્માનિત કરાયા હતા. બચપન પ્લે સ્કૂલના આ વાર્ષિકોત્સવે બાળકોના સર્વાંગી વિકાસ માટેનું એક ઉત્તમ પ્લેટફોર્મ પૂરું પાડ્યું હતું. શાળાના શિક્ષકો અને કર્મચારીઓની જહેમતને મહેમાનો તેમજ વાલીઓએ બિરદાવી હતી, અને બાળકોના ઉજ્જવળ ભવિષ્ય માટે શુભેચ્છાઓ પાઠવી હતી. **રિપોર્ટ : કેતન મહેતા**



ખોડલધામ કન્વીનર મીટ ૨૦૨૬: નરેશભાઈ પટેલે કરી મહત્વની જાહેરાતો

દૈનિક પલ્સ સમાચાર: શ્રી ખોડલધામ મંદિર-કાગવડના પ્રાણ પ્રતિષ્ઠા મહોત્સવને 9 વર્ષ પૂર્ણ થવાના અવસરે સંગઠનને નવી ઊર્જા આપવા માટે 'કન્વીનર મીટ-૨૦૨૬'નું સફળ આયોજન થયું હતું. નરેશભાઈ પટેલે સંગઠનના સુકાની તરીકે અનારબેન પટેલના નામની જાહેરાત કરતા કાર્યક્રમમાં હર્ષનું મોજું ફરી વળ્યું હતું. આ સાથે અમદાવાદ જોનના નવા અધ્યક્ષો અને જેનીબેન હુંમરની ટ્રસ્ટી તરીકે વરણી કરવામાં આવી હતી. પોતાના સંબોધનમાં નરેશભાઈ પટેલે સ્પષ્ટ કર્યું હતું કે ખોડલધામનો વિચાર છેવાડાના માનવી સુધી પહોંચાડવાનો અમારો લક્ષ્યાંક છે. તેમણે ટ્રસ્ટના આગામી મોટા પ્રોજેક્ટ્સ વિશે માહિતી આપતા જણાવ્યું કે પાટણ, અમદાવાદ અને સુરત ખાતે મંદિર સંકુલોનું નિર્માણ કાર્ય પ્રગતિ હેઠળ અથવા આયોજનમાં છે. યાત્રિકોની સુવિધા માટે કાગવડ મંદિર પરિસરમાં અતિથિ ભવનની સાથે સાથે હરિદ્વાર અને સ્ટેચ્યુ ઓફ યુનિટી (એકતા નગર) ખાતે પણ ભવ્ય અતિથિ

ભવન બનાવવાનો ઐતિહાસિક નિર્ણય લેવાયો છે. આ કાર્યક્રમમાં ગુજરાતના તમામ જોનમાંથી આવેલા કન્વીનર અને સહ-કન્વીનરોને સન્માનિત કરી અભિનંદન પત્ર આપવામાં આવ્યા હતા. ન્યૂજર્સી અને લંડનથી પણ સમાજના અગ્રણીઓએ હાજરી આપી હતી. જેનીબેન હુંમર અને હસમુખભાઈ લુણાગરીયાએ સંગઠન માળખા વિશે માર્ગદર્શન પૂરું પાડ્યું હતું. આ મિલન થકી આગામી બે વર્ષ માટે ખોડલધામ સંગઠનનું માળખું વધુ મજબૂત કરવામાં આવ્યું છે. **રિપોર્ટ : હાર્દિક ચંદારાણા**



શ્રી ખોડલધામ મંદિર-કાગવડ ખાતે આયોજિત 'કન્વીનર મીટ-૨૦૨૬' માં નરેશભાઈ પટેલે અનારબેન પટેલને સંગઠનના અધ્યક્ષ તરીકે જાહેર કર્યા છે. આ પ્રસંગે ગુજરાતભરના હોદ્દેદારોનું સન્માન કરાયું હતું અને હરિદ્વાર સહિત વિવિધ સ્થળોએ અતિથિ ભવન નિર્માણની મહત્વની જાહેરાતો કરવામાં આવી હતી. રિપોર્ટ : હાર્દિક ચંદારાણા

એસ.ટી.ની 'મન ફાવે ત્યાં ફરો' યોજના: પાસ કઢાવી આખા ગુજરાતમાં કરો મુસાફરી

ગુજરાત એસ.ટી. નિગમ: મન ફાવે ત્યાં ફરો યોજનાનો હજારોને લાભ

દૈનિક પલ્સ સમાચાર: ગુજરાત રાજ્ય માર્ગ વાહન વ્યવહાર નિગમ (GSRTC) દ્વારા મુસાફરોની સુવિધા અને પર્યટનને પ્રોત્સાહન આપવા માટે વર્ષ ૨૦૦૬માં 'મન ફાવે ત્યાં ફરો' યોજનાનો પ્રારંભ કરવામાં આવ્યો હતો. ૧ માર્ચ ૨૦૦૬થી અમલમાં આવેલી આ યોજના આજે બે દાયકા બાદ પણ યાત્રિકોમાં અત્યંત લોકપ્રિય છે. આ યોજનાનો મુખ્ય ઉદ્દેશ્ય મુસાફરોને કિલોમીટરના ભાડામાંથી મુક્તિ આપી એક જ પાસ પર અમર્યાદિત મુસાફરીની તક પૂરી પાડવાનો છે. ડેપોના મેનેજરે આ યોજનાની વિગતો આપતા જણાવ્યું હતું કે, પ્રવાસીઓ પોતાની સગવડતા અને સમય મુજબ ૪ દિવસ અથવા ૭ દિવસનો પાસ પસંદ કરી શકે છે. આ પાસના આધારે યાત્રિક ગુજરાતના કોઈપણ જિલ્લા કે અંતરિયાળ વિસ્તારમાં એસ.ટી. બસ મારફતે પ્રવાસ કરી શકે છે. નિગમ દ્વારા સીઝન મુજબ ભાડાનું

માળખું તૈયાર કરવામાં આવ્યું છે. જાન્યુઆરી, ફેબ્રુઆરી, માર્ચ, જુલાઈ, ઓગસ્ટ, સપ્ટેમ્બર અને ડિસેમ્બર માસ દરમિયાન લોકલ અને ગુર્જરનગરી એક્સપ્રેસ માટે ₹૬૫૦ તથા લક્ઝરી બસો માટે ₹૮૦૦ ભાડું નક્કી કરાયું છે. જ્યારે વેકેશનના ધસારાને પહોંચી વળવા એપ્રિલ, મે, જૂન, ઓક્ટોબર અને નવેમ્બર માસમાં ભાડું વધારીને અનુક્રમે ₹૭૦૦ અને ₹૧૦૦૦ કરવામાં આવ્યું છે. આ યોજના હેઠળનો પાસ વ્યક્તિગત હોય છે, એટલે કે એક પાસ પર એક જ વ્યક્તિ મુસાફરી કરી શકે છે. પાસ કઢાવવા માટે રાજ્યના કોઈપણ એસ.ટી. ડેપોની ઓફિસે સવારે ૧૦:૦૦ થી સાંજે ૬:૦૦ વાગ્યા સુધીમાં સંપર્ક કરવાનો રહે છે. પેટ્રોલ અને ડીઝલના ભાવમાં થતા સતત વધારાને કારણે નિગમ દ્વારા સમયાંતરે ભાડામાં નજીવો વધારો કરવામાં આવે છે, પરંતુ મુસાફરો માટે આ યોજના હજી પણ સૌથી વધુ કિંદાયતી છે.

પાસ કરીને ધાર્મિક યાત્રાએ નીકળતા સંઘો, પર્યટકો અને ધંધાદારી મુસાફરો માટે આ એક ઉત્તમ સેવા સાબિત થઈ છે. નિગમની આ પહેલને કારણે ગુજરાતમાં પ્રવાસન ક્ષેત્રે પણ મોટો ઉછાળો જોવા મળ્યો છે.



ગુજરાત એસ.ટી.ની મન ફાવે ત્યાં ફરો યોજના હેઠળ ૪ કે ૭ દિવસનો પાસ કઢાવી આખા ગુજરાતમાં કરો મુસાફરી. જાણો ભાડાના નવા દરો અને વિગત.

મહેમદાવાદ: કર્મા જંકશન USA દ્વારા પરીક્ષાના પુસ્તકોનું દાન

દૈનિક પલ્સ સમાચાર: મહેમદાવાદ તાલુકાના પ્રાથમિક શિક્ષણ ક્ષેત્રે એક પ્રશંસનીય શૈક્ષણિક કાર્યક્રમ યોજાયો હતો. ગુજરાત સરકાર દ્વારા ધોરણ ૫ અને ૮ ના વિદ્યાર્થીઓ માટે લેવામાં આવતી NMMS, જ્ઞાનસેતુ, જ્ઞાન સાધના અને નવોદય જેવી વિવિધ સ્પર્ધાત્મક પરીક્ષાઓની તૈયારી કરાવવા માટે કર્મા જંકશન USA આગળ આવ્યું છે. સંસ્થા દ્વારા શાળાઓમાં આ પરીક્ષાઓને અનુરૂપ પુસ્તકો દાનમાં આપવામાં આવ્યા છે. 'પ્રગટાવીએ જ્યોત જ્ઞાનની' પ્રોજેક્ટ અન્વયે ગત વર્ષે પણ

૫ તાલુકાની શાળાઓમાં ૪ લાખના પુસ્તકો આપવામાં આવ્યા હતા, જે પરંપરા આ વર્ષે પણ જાળવી રાખવામાં આવી છે. આ પ્રસંગે હનીફભાઈ સિંધી તેમજ મહેમદાવાદ શિક્ષણ ટીમ અને બી.આર.સી. ભવન પરિવારના સભ્યો ખાસ હાજર રહ્યા હતા. શિક્ષકો દ્વારા હવે આ પુસ્તકોના માધ્યમથી વિદ્યાર્થીઓને વિશેષ તાલીમ આપવામાં આવશે. આ પહેલનો મુખ્ય હેતુ ગ્રામીણ વિસ્તારના બાળકો શિષ્યવૃત્તિ પરીક્ષાઓમાં સફળ થઈ આર્થિક અને શૈક્ષણિક લાભ મેળવે તે સુનિશ્ચિત કરવાનો છે.



કામવાળી મહિલાઓએ જ કરી લાખોની ચોરી, ૩ ઝડપાયા

દૈનિક પલ્સ સમાચાર: ભાવનગર LCBએ બાતમીના આધારે કેસન્ટ વિસ્તારમાંથી એક પુરુષ અને બે મહિલાઓને શંકાસ્પદ મુદ્દામાલ સાથે ઝડપી પાડી ધરફોડ ચોરીનો મોટો ગુનો શોધી કાઢ્યો છે. પકડાયેલા આરોપીઓની પૂછપરછમાં ચોંકાવનારો ખુલાસો થયો છે કે, આયશાબેન અને તેમના સાસુ અગાઉ જે ફ્લેટમાં કામ કરવા જતા હતા, તે માણેકવાડીના ઇનાયા બિલ્ડિંગના બંધ ફ્લેટને જ તેમણે નિશાન બનાવ્યો હતો. આરોપીઓએ બુરખા પહેરીને ઓળખ છુપાવી રાત્રિના સમયે અગાસી વાટે ગેલેરીમાં પ્રવેશી ચોરી કરી હતી. કબાટની ચાવી ક્યાં રખાય છે તેની જાણ હોવાથી તેમણે આસાનીથી રોકડ અને દાગીના ચોરી લીધા હતા. પોલીસે તેમની પાસેથી ₹૫.૧૬ લાખની રોકડ, ₹૪૦ હજારનું એકિટવા, મોબાઈલ અને ચાંદીના દાગીના સહિત કુલ ₹૫.૬૩,૫૦૦નો મુદ્દામાલ રિકવર કર્યો છે.

આરોપીઓએ ચોરીના સોનાના દાગીના ગુંજન જવેલરમાં ₹૨.૦૪ લાખમાં વેચી દીધા હોવાની પણ કબૂલાત કરી છે. સમગ્ર કામગીરી LCB ઇન્સ્પેક્ટર એ.આર. વાળા અને તેમની ટીમ દ્વારા કરવામાં આવી હતી.

રિપોર્ટ : ઝીશાન ખૂટ



ગાધકડા પ્રાથમિક શાળાની કન્યાઓએ પ્રકૃતિના ખોળે મેળવ્યું જ્ઞાન

દૈનિક પલ્સ સમાચાર: "પ્રકૃતિ એ જ સૌથી મોટી શિક્ષક છે" - આ ઉક્તિને સાર્થક કરતા સાવરકુંડલાની ગાધકડા પ્રાથમિક શાળા દ્વારા વિદ્યાર્થીનીઓ માટે એક અવિસ્મરણીય પ્રકૃતિ શિક્ષણ શિબિરનું આયોજન કરવામાં આવ્યું હતું. ગાંધીનગર સ્થિત ગીર ફાઉન્ડેશન સંચાલિત અરણ્ય ઉદ્યાન (વાઈલ્ડરનેસ પાર્ક) ના પ્રાકૃતિક વાતાવરણમાં યોજાયેલી આ શિબિરમાં શાળાની ૨૫ જેટલી વિદ્યાર્થીનીઓએ ખૂબ જ ઉત્સાહ અને ઉમંગ સાથે ભાગ લીધો હતો. પુસ્તકોમાં વાંચેલી વનસ્પતિઓ અને વન્યજીવોને જ્યારે બાળકોએ પ્રત્યક્ષ નિહાળ્યા, ત્યારે તેમના ચહેરા પરની જિજ્ઞાસા અને ખુશી જોવા જેવી હતી. આ સમગ્ર શિબિરનું આયોજન અને કુશળ સંચાલન શાળાના આચાર્ય શ્રી મેહુલભાઈ ત્રિવેદી તથા શિક્ષિકા પાર્વલબેન નાયી દ્વારા કરવામાં આવ્યું હતું. શિબિર

દરમિયાન વન વિભાગના તજજ્ઞોએ વિદ્યાર્થીનીઓને વન્યજીવ સૃષ્ટિની જટિલતા, પર્યાવરણનું સંતુલન અને જૈવવિવિધતાના મહત્વ વિશે ઊંડાણપૂર્વક સમજ પૂરી પાડી હતી. કન્યાઓએ જંગલમાં જોવા મળતી વિવિધ વનસ્પતિઓના ઔષધીય ગુણો વિશે પણ માહિતી મેળવી હતી, જે તેમના રોજિંદા જીવનમાં પણ ઉપયોગી થઈ શકે છે. વન્ય પ્રાણીઓના સંરક્ષણ માટે આપણે શું કરી શકીએ અને વધતા પ્રદૂષણ સામે જંગલો કેવી રીતે રક્ષણ આપે છે, તે અંગેના રોમાંચક સત્રોએ વિદ્યાર્થીનીઓમાં પર્યાવરણ પ્રત્યે નવી સંવેદના જગાડી હતી. પ્રકૃતિના ખોળે યોજાયેલી આ પાઠશાળાના અંતે, તમામ વિદ્યાર્થીનીઓએ પર્યાવરણને બચાવવા અને વધુમાં વધુ વૃક્ષારોપણ કરવાના ગંભીરતાપૂર્વક શપથ લીધા હતા. શાળાની આ શૈક્ષણિક પહેલને ગ્રામજનો અને વાલીઓએ હૃદયપૂર્વક

બિરદાવી હતી. વાલીઓના મતે, આવા પ્રેરણાદાયી પ્રવાસોથી બાળકોમાં સામાજિક જવાબદારી અને કુદરત પ્રત્યેનો પ્રેમ વધે છે. ગાધકડા પ્રાથમિક શાળાની આ પ્રવૃત્તિ અન્ય શાળાઓ માટે પણ એક આદર્શ ઉદાહરણ પૂરું પાડે છે, જે બાળકોના માનસપટલ પર કાયમી સંસ્કાર કંડારવાનું કામ કરે છે.

રિપોર્ટ : હાર્દિક ચંદ્રારાણા



'સબ સુખ લહે તુમહારી સરના, તુમ રક્ષક કાહુ કો ડરના'

હિરાના મુવાડા: રામદેવપીર મંદિરે મહાબીજની આસ્થાભેર ઉજવણી

દૈનિક પલ્સ સમાચાર: વઢિયારી પંથકના આસ્થાના સર્વોચ્ચ કેન્દ્ર સમાન આઈ શ્રી વરાણા ખોડિયાર માતાજીના સાનિધ્યમાં ૧૫ દિવસીય મહામેળાનો મંત્રી સ્વરૂપ જી કાકોરના હસ્તે ભવ્ય પ્રારંભ કરવામાં આવ્યો છે. મેળાના પ્રારંભ સાથે જ 'માં ખોડલ' ના જયઘોષથી સમગ્ર વાતાવરણ ગુંજી ઉઠ્યું છે. ઉત્તર ગુજરાતના ખૂણે ખૂણેથી ભક્તો આસ્થાભેર વરાણા તરફ પ્રયાણ કરી રહ્યા છે. શ્રદ્ધા અને ભક્તિના આ સંગમમાં અનેક પદયાત્રા સંઘો પોતાની માનતા પૂર્ણ કરવા આગળ વધી રહ્યા છે. જોટાણા તાલુકાના માંકણજી ગામના ઝાલા પરિવારનો (ભઈડેચી) સંઘ આ પરંપરામાં અગ્રેસર છે. છેલ્લા ૧૪ વર્ષથી આ પરિવાર ભક્તિભાવ સાથે પગપાળા યાત્રા કરી માતાજીના ચરણોમાં શીશ ઝુકાવવા જાય છે. પદયાત્રા દરમિયાન ટુવડ ગામમાં ખોડલ ફાર્મ ખાતે આ સંઘનું ઉષ્માભર્યું સ્વાગત કરવામાં આવ્યું હતું. ફાર્મના માલિક મુકેશભાઈ ભરવાડે પદયાત્રીઓ માટે રાત્રિ ભોજનની ઉત્તમ વ્યવસ્થા કરી હતી અને ભક્તો સાથે મળીને

માતાજીની આરતી ઉતારી ધન્યતા અનુભવી હતી. માંકણજી ગામના શરદભાઈ ઝાલાએ આ અંગે વિગતો આપતા જણાવ્યું કે, માતાજીની ફૂપાથી દર વર્ષે આ સંઘ વધતા ઉત્સાહ સાથે વરાણા ધામ પહોંચે છે અને ત્યાં ઘજા અર્પણ કરી સમગ્ર પરિવાર અને ગામના કલ્યાણ માટે પ્રાર્થના કરે છે. આ મેળો વઢિયારી પંથકની સાંસ્કૃતિક અને ધાર્મિક ઓળખ બની રહ્યો છે.

રિપોર્ટ : ભુરાજી ઝાલા



ખેડા SOGની મોટી કાર્યવાહી: ૧.૧૪૦ કિલો ગાંજા સાથે એકની ધરપકડ

દૈનિક પલ્સ સમાચાર: ખેડા-નડિયાદ એસ.ઓ.જી. (સ્પેશિયલ ઓપરેશન યુપ) દ્વારા નશાના વેપાર સામે લાલ આંખ કરવામાં આવી છે. રાજ્યમાં વધી રહેલા નશાના કારોબારને ડામવા અને યુવાધનને બરબાદ થતું અટકાવવા માટે પોલીસ અધિક્ષક વિજય પટેલ દ્વારા ખાસ ડ્રાઈવ ચલાવવામાં આવી રહી છે. જે અંતર્ગત એસ.ઓ.જી. પી.આઈ. ડી.એન. યુડાસમા અને પી.એસ.આઈ. એસ.વી. ગોસ્વામીની ટીમે આંતરસુબા પોલીસ સ્ટેશન વિસ્તારના વાઘજીપુરાના ફુલજીના મુવાડા ખાતેથી એક શખ્સને ગેરકાયદેસર ગાંજાના જથ્થા સાથે ઝડપી પાડ્યો છે. પોલીસને મળેલી સચોટ બાતમીના આધારે વિજયસિંહ ઉર્ફે રાકેશ તખ્તસિંહ ચૌહાણના રહેણાંક મકાનમાં દરોડો પાડવામાં આવ્યો હતો. તપાસ દરમિયાન પોલીસને મકાનમાંથી ૧.૧૪૦ કિલોગ્રામ વનસ્પતિજન્ય ગાંજો હસ્તગત થયો હતો,

જેની કિંમત ₹૫૭,૦૦૦ આંકવામાં આવી છે. આ ઉપરાંત પોલીસે ગાંજો જોખવા માટેનો ડિજિટલ વજન કાંટો અને એક મોબાઈલ ફોન મળી કુલ ₹૬૨,૫૦૦નો મુદ્દામાલ જપ્ત કર્યો છે. આરોપીની સઘન પૂછપરછમાં નશાના આ કારોબારના છેડા અરવલ્લી જિલ્લા સુધી હોવાનું સામે આવ્યું છે. બાયડ તાલુકાના ગણેશપુરા ગામે રહેતા અજય રમેશજી પરમારે આ ગાંજાનો જથ્થો વિજયસિંહને વેચવા માટે આપ્યો હોવાનું ખુલતા પોલીસે અજયને વોન્ટેડ જાહેર કર્યો છે. આ બંને આરોપીઓ વિરુદ્ધ આંતરસુબા

પોલીસ મથકમાં NDPS એક્ટની કલમ ૮(સી), ૨૦(બી)(ii)(બી) અને ૨૯ હેઠળ ગંભીર ગુનો નોંધવામાં આવ્યો છે. પોલીસની આ ત્વરિત કામગીરીથી ગ્રામ્ય વિસ્તારોમાં નશાનું વેચાણ કરતા તત્વોમાં ભારે ફફડાટ જોવા મળી રહ્યો છે. ખેડા એસ.ઓ.જી. હવે આ કેસમાં સખ્લાય ચેઈનની ઊંડી તપાસ કરી રહી છે જેથી આ મુખ્ય સ્ત્રોત સુધી પહોંચી શકાય. પોલીસની આ કામગીરીને જિલ્લાના જાગૃત નાગરિકોએ બિરદાવી છે. **રિપોર્ટ : પ્રકાશ વાઘેલા**

ખેડા એસ.ઓ.જી. પોલીસે કપડવંજના ફુલજીના મુવાડામાં દરોડો પાડી ૧.૧૪૦ કિલોગ્રામ ગાંજા સાથે વિજયસિંહ ચૌહાણને ઝડપી લીધો છે. પોલીસે કુલ ₹૬૨,૫૦૦નો મુદ્દામાલ જપ્ત કરી જથ્થો પૂરો પાડનાર અરવલ્લીના શખ્સને વોન્ટેડ જાહેર કરી વધુ તપાસ હાથ ધરી છે.

ખેડા પેરોલ ફર્લો સ્કવોડની સફળતા: વાંસદાનો વોન્ટેડ આરોપી દબોચાયો

દૈનિક પલ્સ સમાચાર: ખેડા-નડિયાદ જિલ્લા પોલીસ દ્વારા નાસતા ફરતા આરોપીઓને ઝડપવા માટે ચલાવવામાં આવી રહેલા ખાસ ડ્રાઈવ અંતર્ગત પેરોલ ફર્લો સ્કવોડને આંતર જિલ્લા ગુનેગારને પકડવામાં નોંધપાત્ર સફળતા મળી છે. વલસાડ જિલ્લાના વાંસદા પોલીસ મથકમાં પ્રોહિબિશન એક્ટ હેઠળ નોંધાયેલા એક ગુનામાં લાંબા સમયથી ફરાર આરોપી કુરકાન ઉર્ફે બાપુ રિયાઝુદ્દીન સૈયદને ખેડા પોલીસે નડિયાદ નજીકથી દબોચી લીધો છે. જિલ્લા પોલીસ અધિક્ષક વિજય પટેલની કડક સૂચના બાદ એલ.સી.બી. અને પેરોલ ફર્લો સ્કવોડની ટીમો કાર્યરત હતી. માહિતી મુજબ, ૨૦ જાન્યુઆરીના રોજ પેટ્રોલિંગ દરમિયાન પોલીસ કોન્સ્ટેબલ ઈશ્વર યુવરાજને બાતમી મળી હતી કે વાંસદા પ્રોહિબિશનના ગુનાનો આરોપી કણજરી બ્રિજના છેડે હાજર છે. બાતમીના આધારે પી.એસ.આઈ. આર.કે. સોલંકી અને તેમની ટીમે કણજરી બ્રિજ પાસે ટ્રેપ ગોઠવી હતી.

ત્યાંથી પીળા કલરની ટી-શર્ટમાં સજી કુરકાન સૈયદ મળી આવતા તેની અટકાયત કરવામાં આવી હતી. પ્રાથમિક પૂછપરછમાં તેણે કબૂલાત કરી હતી કે તે અમદાવાદના પાલડીનો રહેવાસી છે અને વાંસદામાં દારૂની હેરાફેરીના કેસમાં વોન્ટેડ છે. આરોપીની અટકાયત કરી પેરોલ ફર્લો સ્કવોડની કચેરીએ લાવી તેની વિગતે પૂછપરછ કરવામાં આવી હતી. પોલીસ રેકોર્ડ મુજબ, તેની સામે વાંસદા પોલીસ મથકમાં ગુ.ર.નં. ૧૧૮૨૨૦૦૩૨૫૦૬૮૮/૨૦૨૫ થી ગુનો નોંધાયેલો છે. ખેડા પોલીસે કાયદેસરની પ્રક્રિયા પૂર્ણ કરી બી.એન.એસ.એસ.

૨૦૨૩ની કલમો હેઠળ તેની ધરપકડ બતાવી છે. હાલમાં આરોપીને નવસારી પોલીસને સોંપવાની તજવીજ હાથ ધરવામાં આવી છે જેથી ગુનાની આગળની તપાસ થઈ શકે. આ સફળ કામગીરીમાં પી.આઈ. કે.આર. વેકરીયા, એ.એસ.આઈ. રાકેશકુમાર, હેડ કોન્સ્ટેબલ પંકજકુમાર (ટેકનિકલ) સહિતના કર્મચારીઓએ મહત્વનું યોગદાન આપ્યું હતું. ખેડા પોલીસની આ કામગીરીને કારણે જિલ્લામાં કાયદો અને વ્યવસ્થાની સ્થિતિ વધુ મજબૂત બની છે.

રિપોર્ટ : પ્રકાશ વાઘેલા

ખેડા પેરોલ ફર્લો સ્કવોડે વલસાડના પ્રોહિબિશન ગુનામાં સંડોવાયેલ નાસતા ફરતા આરોપી કુરકાન ઉર્ફે બાપુ સૈયદને કણજરી બ્રિજ પાસેથી ઝડપી પાડ્યો છે. અમદાવાદનો આ આરોપી લાંબા સમયથી પોલીસને થાપ આપી રહ્યો હતો, જેને હવે નવસારી પોલીસને સોંપવા તજવીજ હાથ ધરાઈ છે.

વિસાવદરમાં કોંગ્રેસની ચૂંટણીલક્ષી બેઠક: સંગઠન મજબૂત કરવા મંથન

વિસાવદર કોંગ્રેસ: જિલ્લા-તાલુકા પંચાયત ચૂંટણી માટે વ્યૂહરચના

દૈનિક પલ્સ સમાચાર: વિસાવદર વિધાનસભા ક્ષેત્રમાં સંગઠન મજબૂતીકરણના ભાગરૂપે ગુજરાત પ્રદેશ કોંગ્રેસ સમિતિ દ્વારા મહત્વની બેઠક યોજવામાં આવી હતી. આ બેઠકમાં ખાસ કરીને સરસઈ, કાલસરી અને મોટી મોણપરી જિલ્લા પંચાયત બેઠકો તેમજ તેને સંલગ્ન તાલુકા પંચાયત સીટના અગ્રણીઓ અને સક્રિય કાર્યકરો ઉપસ્થિત રહ્યા હતા. આગામી સમયમાં યોજનારી સ્થાનિક સ્વરાજ્યની ચૂંટણીઓમાં પક્ષના દેખાવને બહેતર બનાવવા માટે અત્યારથી જ આયોજન શરૂ કરી દેવામાં આવ્યું છે. ચર્ચાના મુખ્ય મુદ્દાઓમાં ગ્રામ્ય સ્તરે સંગઠનનું માળખું લોખંડી બનાવવાની વાત પર ભાર મૂકાયો હતો, જેના માટે દરેક ગામમાં પ્રભાવી ગ્રામ સમિતિઓની રચના કરવાનું નક્કી કરવામાં આવ્યું છે. આ ઉપરાંત, SIR પ્રક્રિયાની ટેકનિકલ બાબતો અને સંગઠનની કામગીરીના લેખાજોખા અંગે પણ વિચારણા

કરવામાં આવી હતી. પક્ષના હોદ્દાઓએ જણાવ્યું હતું કે, આગામી ચૂંટણીમાં શિક્ષિત અને સેવાભાવી ઉમેદવારોને પ્રાધાન્ય આપી જનતાનો વિશ્વાસ જીતવાનો પ્રયાસ કરવામાં આવશે. આ બેઠકમાં ઉપસ્થિત આગેવાનોએ પણ સ્થાનિક સ્તરે પડતી મુશ્કેલીઓ અને મતદારોના મિજાજ અંગે પ્રદેશ નેતૃત્વને વાકેફ કર્યા હતા. વિસાવદર પંથકમાં કોંગ્રેસના આ સંગઠનલક્ષી અભિગમથી કાર્યકરોમાં નવો ઉત્સાહ જોવા મળી રહ્યો છે અને આગામી ચૂંટણીઓ માટે અત્યારથી જ આક્રમક રણનીતિ ઘડવામાં આવી રહી છે.



વિસાવદર વિધાનસભાની સરસઈ અને મોટી મોણપરી સીટ માટે ગુજરાત પ્રદેશ કોંગ્રેસ દ્વારા સંગઠન બેઠક યોજાઈ હતી. જેમાં આગામી જિલ્લા-તાલુકા પંચાયતની ચૂંટણી, ગ્રામ સમિતિઓની રચના અને SIR પ્રક્રિયા અંગે આગેવાનો સાથે વિસ્તૃત ચર્ચા-વિચારણા કરવામાં આવી હતી.

સત્યની શોધમાં પુસ્તક લેખક

ચેતનકુમાર ચૌહાણ 'બંધાણી': સાહિત્ય અને સેવાનો સંગમ

દૈનિક પલ્સ સમાચાર: ગુજરાતના વાવ-થરાદ પંથકના જોરડીયાલી ગામના ચેતનકુમાર ચૌહાણ (ઉર્ફે બંધાણી) ની જીવનકથા સંઘર્ષ અને સિદ્ધિનો સુંદર સમન્વય છે. ૧૪ મે ૨૦૦૧ના રોજ જન્મેલા ચેતનકુમારે નાનપણથી જ અભ્યાસ અને સર્જનાત્મકતામાં રુચિ દાખવી હતી. આજે તેઓ માત્ર એક નર્સિંગ પ્રોફેસર જ નથી, પરંતુ સાહિત્ય, રાજકારણ અને સમાજસેવા એમ ચતુર્મુખી ક્ષેત્રોમાં સક્રિય છે. શૈક્ષણિક રીતે M.Sc નર્સિંગ જેવી ઉચ્ચ ડિગ્રી મેળવ્યા બાદ તેઓ આરોગ્ય ક્ષેત્રે ભાવિ પેઢીને શિક્ષિત કરી રહ્યા છે. બીજી તરફ, સાહિત્યમાં “બંધાણી” ઉપનામથી તેમની શાયરીઓ લોકપ્રિય બની છે. સત્ય અને સામાજિક મૂલ્યોને વરેલા ચેતનકુમારે “સત્યની શોધમાં” પુસ્તકમાં સહ-લેખક તરીકે પોતાના વિચારો શબ્દબદ્ધ કર્યા છે. તેમની કલમ સામાજિક કુરિવાજો

અને યુવાનોની સમસ્યાઓ પર આકરા પ્રહારો કરે છે. આ ઉપરાંત, તેઓ એક તેજસ્વી વક્તા અને એન્કર તરીકે અનેક મંચ ગજવી ચૂક્યા છે. રાજકીય જાગૃતિ લાવવામાં પણ તેઓ હંમેશા અગ્રેસર રહે છે. પોતાની બહુમુખી પ્રતિભાથી તેમણે સાબિત કર્યું છે કે જો દ્રઢ સંકલ્પ હોય તો છેવાડાના ગામનો યુવાન પણ રાષ્ટ્રીય સ્તરે પોતાની ઓળખ બનાવી શકે છે. ચેતનકુમારની આ સફર ગ્રામ્ય વિસ્તારના હજારો યુવાનો માટે એક નવી ઉમ્મીદ અને પ્રેરણા પૂરી પાડે છે.

રિપોર્ટ : વશાભાઈ વાલડીયા



બીલખા: પ્વાજા ગરીબ નવાજની છઠ્ઠીની ઉજવણીમાં ઉમટી મોટી મેદની

દૈનિક પલ્સ સમાચાર: જૂનાગઢના બીલખામાં હઝરત સૈયદ સરકાર પ્વાજા ગરીબ નવાજની છઠ્ઠીના પવિત્ર અવસરે ભક્તિ અને ભાઈચારાનો અનોખો સંગમ જોવા મળ્યો હતો. દર વર્ષની પરંપરાને જાળવી રાખી આ વર્ષે પણ બીલખા મસ્જિદ ચોકથી લઈને ભલગામ ફાટક સુધી એક ભવ્ય અને યાદગાર જુલૂસનું આયોજન કરવામાં આવ્યું હતું. આ જુલૂસમાં બીલખા શહેર તેમજ આસપાસના અન્ય ગામોના મુસ્લિમ બિરાદરો અત્યંત ઉત્સાહપૂર્વક મોટી સંખ્યામાં જોડાયા હતા. રસ્તાઓ પર પ્વાજા સાહેબના જયઘોષ સાથે નીકળેલું આ જુલૂસ આકર્ષણનું કેન્દ્ર બન્યું હતું. આ વર્ષના પ્રોગ્રામમાં વિશેષ આકર્ષણ અને આશીર્વાદ આપવા માટે અમરેલીથી હઝરત દિલાવર બાપુના બંને શહેઠાણ, દાદા બાપુ અને નિઝામુદ્દીન બાપુ ખાસ મુખ્ય મહેમાન તરીકે તશરીફ લાવ્યા હતા. તેમની હાજરીએ

આયોજનમાં ચાર ચાંદ લગાવી દીધા હતા. જુલૂસના માર્ગમાં ઠેર-ઠેર સ્વાગત કરવામાં આવ્યું હતું. જુલૂસ બાદ તમામ હાજર બિરાદરો માટે ન્યાજનું ભવ્ય આયોજન કરવામાં આવ્યું હતું, જેમાં કોમી એકતા અને શ્રદ્ધા સાથે હજારો લોકોએ પ્રસાદ ગ્રહણ કર્યો હતો. રાત્રિના સમયે એક શાનદાર કવાલીના કાર્યક્રમનું આયોજન કરવામાં આવ્યું હતું, જેમાં દાદા બાપુ અને નિઝામુદ્દીન બાપુની ગરિમામય ઉપસ્થિતિ રહી હતી. જાણીતા કવાલોએ પ્વાજા ગરીબ નવાજની શાનમાં સૂફીયાના કલામો રજૂ કરીને શ્રોતાઓને ભક્તિના સાગરમાં તરબોળ કરી દીધા હતા. આ પ્રસંગે ઉપસ્થિત ધર્મગુરુઓએ શાંતિ અને ભાઈચારાનો સંદેશ પાઠવ્યો હતો. બીલખાના યુવાનો અને અગ્રણીઓએ આ સમગ્ર કાર્યક્રમને સફળ બનાવવા માટે ભારે જહેમત ઉઠાવી હતી. આ પવિત્ર ઉજવણીએ બીલખા

પંથકમાં ભક્તિ અને હર્ષોલ્લાસનું વાતાવરણ સર્જ્યું હતું. **રિપોર્ટ : આશિષ વસાવડા**




બીલખામાં હઝરત પ્વાજા ગરીબ નવાજની છઠ્ઠી નિમિત્તે ભવ્ય જુલૂસ, ન્યાજ અને કવાલી કાર્યક્રમ યોજાયો. અમરેલીના દાદા બાપુની વિશેષ હાજરી.

રાણપુર: લિફ્ટ આપવાના બહાને વૃદ્ધાના કાનમાંથી બુટ્ટીની લૂંટ

દૈનિક પલ્સ સમાચાર: રાણપુરના ગ્રામ્ય વિસ્તારોમાં લૂંટારુઓનો આતંક ચરમસીમાએ પહોંચ્યો છે. ઉમરાળા ગામ પાસે એક વૃદ્ધાને મદદ કરવાના બહાને લૂંટી લેવાની ઘટનાએ પંથકમાં ચક્રચાર જગાવી છે. ભોગ બનનાર અમુબેન મકવાણા બોડી ગામેથી ઉમરાળા જવા માટે નીકળ્યા હતા, ત્યારે એક બાઈક ચાલકે તેમને બેસાડ્યા હતા. જોકે, આ બાઈક સવાર મદદગાર નહીં પણ મવાલી સાબિત થયો. ઉમરાળા ગામની સીમ આવતા જ લૂંટારુએ બાઈક બાવળની કાંટમાં ઉતારી દીધી અને વૃદ્ધાના કાનમાંથી સોનાની બુટ્ટીઓ અત્યંત નિર્દયતાથી ખેંચી લીધી. કાન ફાટી જતા અને અસહ્ય પીડાને કારણે વૃદ્ધા બેભાન થઈ ગયા હતા. લૂંટારુ મુદ્દામાલ લઈને પલાયન થઈ ગયો, જ્યારે લોહીહુણાણ હાલતમાં વૃદ્ધાની બૂમો સાંભળી સ્થાનિકો દોડી આવ્યા હતા. હોસ્પિટલમાં સારવાર લઈ

રહેલા વૃદ્ધાની હાલત જોઈને તંત્રની સુરક્ષા વ્યવસ્થા સામે રોષ ફાટી નીકળ્યો છે. રાણપુર પોલીસના નાક નીચે લૂંટારુઓ ખુલ્લેઆમ પડકાર ફેંકી રહ્યા છે.

રિપોર્ટ : મનસુખ વાળા



Let there be nothing in between her and her dreams.
Secure her future with

બરડવીમાં કેનાલ તૂટતા ખેડૂતો પાયમાલ: તંત્રની ધોર બેદરકારીથી પાક નષ્ટ

દૈનિક પલ્સ સમાચાર: બનાસકાંઠાના વાવ-થરાદ સરહદી પંથકમાં 'જળ એ જ જીવન' નહીં પણ 'જળ એ જ વિનાશ' સાબિત થઈ રહ્યું છે. ધરણીધર તાલુકાના બરડવી ગામની સીમમાં માયનોર કેનાલમાં પડેલા ૧૫ ફૂટના ગાબડાએ ખેડૂતોની રાતની ઊંઘ ઉડાડી દીધી છે. ગેટમેનની નિષ્ક્રિયતા અને નર્મદા વિભાગના અધિકારીઓની બેદરકારીને કારણે કેનાલમાં વધુ પાણી છોડવામાં આવ્યું હતું, જે નબળા પાળા સહન ન કરી શક્યા અને કેનાલ કાગળની જેમ ફાટી ગઈ. આ વિનાશક પૂરના કારણે આસપાસના અનેક ખેતરોમાં પાણી ફરી વળ્યા છે. જુરા અને એરંડા જેવા રોકડિયા પાક, જેમાં ખેડૂતોએ હજારો રૂપિયાનું બિયારણ અને ખાતર નાખ્યું હતું, તે હવે કાદવમાં ફેરવાઈ ગયા છે. લાખો લિટર શુદ્ધ પાણીનો વ્યય થયો હોવા છતાં કલાકો સુધી તંત્રના કોઈ અધિકારીએ સ્થળ પર જવાની તસ્દી લીધી નહોતી. ખેડૂતોનો આક્રોશ સાતમા આસમાને

છે કારણ કે આ પહેલી ઘટના નથી; સરહદી વિસ્તારોમાં કેનાલ તૂટવી એ હવે સામાન્ય બાબત બની ગઈ છે. નબળું બાંધકામ અને મેન્ટેનન્સના નામે થતા કરોડોના ભ્રષ્ટાચારનો ભોગ છેવટે તો ધરતીપુત્ર જ બને છે. જ્યારે ખેડૂતને પાણીની જરૂર હોય ત્યારે કેનાલ કોરીઠાકાર હોય છે અને જ્યારે પાક તેયાર હોય ત્યારે તંત્રની લાપરવાહીથી

કેનાલ તોડીને પાક બરબાદ કરવામાં આવે છે. 'દૈનિક પલ્સ સમાચાર' આ ઘટનાને વહીવટી તંત્રની ગુનાહિત ભૂલ ગણાવે છે. શું સરકાર આ નુકસાનનું વળતર આપશે? કે પછી તપાસની સમિતિ રચીને મામલાને ઠંડો પાડી દેવામાં આવશે? બરડવીના ખેડૂતો આજે પાયમાલ થઈને ન્યાયની ભીખ માંગી રહ્યા છે. **રિપોર્ટ : વશાભાઈ વાલડીયા**



રાણપુર પંચાયતનું પશુસેવા માટે રૂ.૧૧ લાખનું ઉમદા દાન

દૈનિક પલ્સ સમાચાર: મકરસંક્રાંતિના તહેવારને લોકો અલગ-અલગ રીતે ઉજવતા હોય છે, પરંતુ રાણપુર ગ્રામ પંચાયતે આ પર્વને અબોલ પશુઓની સેવા સાથે જોડીને પ્રેરણાદાયી ઉજવણી કરી છે. પંચાયત દ્વારા રાણપુર પાંજરાપોળ ખાતે આશ્રિત પશુઓના ઘાસચારા માટે વિશેષ દાન અભિયાન ચલાવવામાં આવ્યું હતું. આ ઝુંબેશ હેઠળ પંચાયતના પ્રયાસોથી કુલ રૂપિયા ૨,૧૧,૧૧૧/- એકત્ર થયા હતા, જે રકમ આજે પાંજરાપોળના ટ્રસ્ટીઓને સુપરત કરવામાં આવી હતી. આ સેવાભાવી પ્રસંગે રાણપુરના સરપંચ શ્રી ગોસુબા પરમાર, તલાટી શ્રી એમ.એ. દેવમુરારી તેમજ પંચાયતના સભ્યો અને કર્મચારીઓ હાજર રહ્યા હતા. રાણપુર ગ્રામ પંચાયત છેલ્લા ઘણા વર્ષોથી પશુ સેવાના કાર્યોમાં મોખરે રહે છે. પંચાયતની આ નિઃસ્વાર્થ સેવાને ધ્યાને લઈ પાંજરાપોળ ટ્રસ્ટના પ્રતિનિધિ જીનેશભાઈ શાહ દ્વારા પંચાયતની સમગ્ર ટીમનું સન્માન

કરી આભાર વ્યક્ત કરવામાં આવ્યો હતો. આ કાર્યક્રમમાં ગ્રામજનોએ પણ મોટી સંખ્યામાં હાજરી આપી હતી, જેનાથી ગ્રામ્ય સ્તરે સામાજિક એકતા અને જીવદયાની ભાવના વધુ મજબૂત બની છે. અબોલ જીવો પ્રત્યેની આ સંવેદનશીલતા રાણપુર પંથકમાં ચર્ચાનો વિષય બની છે અને લોકો પંચાયતના આ આયોજનને ખૂબ જ બિરદાવી રહ્યા છે.

રિપોર્ટ : મનસુખ વાળા



ખેલ મહાકુંભ: બોટાદની ભૂમિ બાવળિયાએ રાજ્ય કક્ષાની કુસ્તી સ્પર્ધામાં ગોલ્ડ મેડલ જીત્યો

દૈનિક પલ્સ સમાચાર: ગુજરાત સરકાર દ્વારા આયોજિત ખેલ મહાકુંભે વધુ એક ગ્રામ્ય પ્રતિભાને રાજ્ય સ્તરે ચમકવાની તક આપી છે. બોટાદ જિલ્લાની દીકરી ભૂમિ બાવળિયાએ દેવગઢ બારીયા ખાતે યોજાયેલ રાજ્ય કક્ષાના ખેલ મહાકુંભમાં કુસ્તીની સ્પર્ધામાં ગોલ્ડ મેડલ જીતીને જિલ્લાનું નામ રોશન કર્યું છે. માત્ર ૧૭ વર્ષની ઉંમરે ભૂમિએ ઓપન એજ ગ્રુપમાં સુવર્ણ પદક જીતવો એ તેની અદભૂત ક્ષમતા દર્શાવે છે. ભૂમિ બોટાદની આદર્શ વિદ્યાલયની ડિસ્ટ્રિક્ટ લેવલ સ્પોર્ટ્સ સ્કૂલ (DLSS) માં કુસ્તીની સઘન તાલીમ મેળવે છે. આ મહત્વપૂર્ણ સફળતા માટે તેના કોચ પરેશ કહાર અને કુસ્તી ટ્રેનર માનસી ભમ્મર દ્વારા તેને વિશેષ ટેકનિકલ માર્ગદર્શન પૂરું પાડવામાં આવ્યું હતું. ભૂમિએ વિજય બાદ જણાવ્યું હતું કે, તે દરરોજ ૬ થી ૮ કલાક કઠોર કસરત કરતી હતી. જિલ્લા કક્ષાએ વિજય બાદ રાજ્ય કક્ષાની શરૂઆતની મેચોમાં તેણે એકતરફી જીત મેળવી આત્મવિશ્વાસ મજબૂત કર્યો

હતો, જેના કારણે તે ફાઈનલ જેવી દબાણવાળી મેચમાં પણ શ્રેષ્ઠ પ્રદર્શન કરી શકી. આ સફળતા બદલ આદર્શ શૈક્ષણિક સંકુલના ટ્રસ્ટીઓ અને સ્ટાફ દ્વારા ભૂમિને પ્રોત્સાહિત કરવામાં આવી છે. ભૂમિએ તેની

આ સિદ્ધિનો શ્રેય રાજ્ય સરકારના સમતગમત વિભાગ અને તેના માર્ગદર્શકોને આપ્યો છે. ભવિષ્યમાં રાષ્ટ્રીય કક્ષાએ મેડલ જીતીને ભારતનું પ્રતિનિધિત્વ કરવાનો તેનો દ્રઢ સંકલ્પ છે. **રિપોર્ટ : મનસુખ વાળા**



ખેલ મહાકુંભમાં બોટાદની ૧૭ વર્ષીય દીકરી ભૂમિ બાવળિયાએ કુસ્તીમાં ગોલ્ડ મેડલ જીતી જિલ્લાનું ગૌરવ વધાર્યું છે. દેવગઢ બારીયા ખાતે યોજાયેલી રાજ્ય કક્ષાની સ્પર્ધામાં ભૂમિએ શાનદાર દેખાવ કરી સુવર્ણ પદક હાંસલ કર્યો છે, જે ગ્રામ્ય પ્રતિભાની સફળતાનું ઉત્તમ ઉદાહરણ છે.

વડોદરા: ૧૯૬ શાળાઓના પર્યટન આયોજન, પોલીસ સુરક્ષા હવે ફરજિયાત

વડોદરા: હરણી હોનારત બાદ પ્રવાસ માટે નવા કડક નિયમો અમલી

દૈનિક પલ્સ સમાચાર: વડોદરાના હરણી વિસ્તારમાં બે વર્ષ પહેલાં લેકઝોનમાં સર્જાયેલી બોટ હોનારતની દુખદ સ્મૃતિઓ હજી પણ તાજી છે, જેમાં ન્યૂ સનરાઈઝ સ્કૂલના બાળકો અને શિક્ષકોએ જીવ ગુમાવ્યા હતા. આ ઘટના બાદ રાજ્યના શિક્ષણ વિભાગે શૈક્ષણિક પર્યટનો માટેની ગાઈડલાઈન્સ અત્યંત સખત બનાવી દીધી હતી. જોકે, બે વર્ષના અંતરાલ બાદ હવે વડોદરામાં શાળાઓ દ્વારા પર્યટનનું આયોજન ફરી વેગ પકડી રહ્યું છે. ડીઈઓ કચેરીના આંકડા મુજબ, વર્ષ ૨૦૨૬માં વડોદરા શહેરની ૧૯૬ જેટલી પ્રાથમિક, માધ્યમિક અને ઉચ્ચતર માધ્યમિક સ્કૂલોએ પ્રવાસના આયોજન અંગે કચેરીને જાણ કરી છે. શિયાળાની ઋતુમાં પ્રવાસનું વિશેષ મહત્વ હોય છે ત્યારે ૧૯૬ પૈકીની અંદાજે ૫૦ ટકા શાળાઓએ બહારગામના પ્રવાસોનું આયોજન કર્યું છે. હોનારત બાદના નવા નિયમો મુજબ,

શાળાઓએ હવે ડીઈઓ કચેરીને માત્ર જાણ કરવાની રહે છે, પરંતુ સુરક્ષાના નિયમોમાં કોઈ બાંધછોડ કરી શકાશે નહીં. નવા નિયમો હેઠળ, પર્યટન દરમિયાન બે પોલીસ કર્મચારીઓને સાથે રાખવા તેમજ સ્થાનિક પોલીસ મથકે આગોતરી જાણ કરવી હવે ફરજિયાત છે. સૌથી મહત્વનો ફેરફાર એ છે કે જો પર્યટનમાં વિદ્યાર્થીઓનો હોય, તો તેમની સાથે મહિલા પોલીસ કર્મચારીની હાજરી હોવી અનિવાર્ય છે. હોનારત બાદ સુરક્ષાના સાધનો, લાઈફ જેકેટ અને પરિવહનના સાધનોની ફિટનેસ અંગે પણ કડક તપાસ કરવામાં આવે છે. શાળાઓએ

હવે પ્રવાસના આયોજનમાં વીમા કવચ અને મેડિકલ કિટ જેવી પાયાની જરૂરિયાતોનું પણ ધ્યાન રાખવું પડે છે. તંત્રનું કહેવું છે કે વિદ્યાર્થીઓનો શૈક્ષણિક વિકાસ પ્રવાસ દ્વારા થાય તે જરૂરી છે, પરંતુ તેમની સુરક્ષા સર્વોપરી છે. ૨૦૨૪ની દુર્ઘટનામાંથી બોધપાઠ લઈને હવે વડોદરાની શાળાઓ નવા સુરક્ષા ધારાધોરણો સાથે શૈક્ષણિક પર્યટનોના માર્ગે પરત ફરી રહી છે. વાલીઓમાં પણ નવા સુરક્ષા નિયમોને લીધે વિશ્વાસ વધ્યો છે.

રિપોર્ટ : કૌશિકભાઈ જોશી

વડોદરામાં હરણી બોટ હોનારતના બે વર્ષ બાદ શૈક્ષણિક પર્યટનોમાં તેજી જોવા મળી છે. ૨૦૨૬માં ૧૯૬ શાળાઓએ પ્રવાસનું આયોજન કર્યું છે. નવા નિયમો મુજબ, પર્યટન દરમિયાન પોલીસ કર્મચારીઓની હાજરી અને મહિલા વિદ્યાર્થીનીઓ માટે મહિલા પોલીસની સુરક્ષા ફરજિયાત કરવામાં આવી છે.

જૈનાચાર્યની યુવાધનને ટકોર, સલ્કર્મોનો આપ્યો સંદેશ

દૈનિક પલ્સ સમાચાર: ગુલાબપુરા જૈન સંઘના આંગણે આચાર્ય ભગવંતોના પધરામણીથી ધર્મોત્સવ જેવો માહોલ સર્જાયો હતો. મંગળવારે વહેલી સવારે ૭ કલાકે તેરાપંથ આચાર્યશ્રીનું વાજતે-ગાજતે અને શંખનાદ સાથે સામૈયું કરી ભક્તિભાવપૂર્વક સ્વાગત કરવામાં આવ્યું હતું. શંખેશ્વર પાર્શ્વનાથ વિદ્યાલય ખાતે મૈત્રી વંદનાના કાર્યક્રમ બાદ આચાર્ય વિશ્વસુંદર સૂરિજીએ બાલુબા ઉપાશ્રયમાં આજના યુગની સમસ્યાઓ અને ધર્મના મહત્વ પર ગહન ચિંતન રજૂ કર્યું હતું. આચાર્યશ્રીએ આકરા શબ્દોમાં ટકોર કરી હતી કે આજનું યુવાધન સંસ્કારો ભૂલીને 'સ્ટમક અને સેક્સ' એટલે કે માત્ર સ્વાદ અને વિષય-ભોગના રવાડે ચઢી ગયું છે. આ માર્ગ વિનાશ તરફ જાય છે. તેમણે શ્રાવકોને ચેતવતા કહ્યું કે, રોગ, ઘડપણ અને મોતનો કોઈ ભરોસો નથી, ગમે ત્યારે આયુષ્યની દોરી કપાઈ શકે છે, માટે વિલંબ કર્યા વગર

અત્યારથી જ સલ્કર્મો સાથે આત્મસાધના કરી લેવી હિતાવહ છે. જે લોકો પાસે સંપત્તિ છે, તેમણે અહંકારના પ્રદર્શનમાં નાણાં ખર્ચવાને બદલે સમાજ કલ્યાણ અને દાનમાં લક્ષ્મીનો વ્યય કરવો જોઈએ. જો સંપત્તિનો સાચો ઉપયોગ થશે તો જ સંતતિ એટલે કે સંતાનોમાં ઉચ્ચ સંસ્કારોનું સિંચન કરી શકાશે અને તેમને અધોગતિથી બચાવી શકાશે. આચાર્યશ્રીના આ ઉદબોધને યુવા પેઢી અને વાલીઓને પુનઃ વિચારતા કરી દીધા હતા. **રિપોર્ટ :** કૌશિકભાઈ જોશી



અંબાજી શક્તિપીઠ: ૨ વર્ષમાં ૪૮ લાખ ભક્તોએ લીધો નિ:શુલ્ક ભોજન પ્રસાદ

દૈનિક પલ્સ સમાચાર: યાત્રાધામ અંબાજીમાં માં અંબાના દર્શને આવતા લાખો માર્દભક્તો માટે 'શ્રી અંબિકા અન્નક્ષેત્ર' એક મોટું આલંબન સાબિત થયું છે. અન્નક્ષેત્રની દ્વિતીય વર્ષગાંઠ નિમિત્તે જાહેર થયેલા આંકડા મુજબ, છેલ્લા બે વર્ષમાં ૪૮ લાખથી વધુ ભક્તોએ અહીં ભોજન પ્રસાદ લીધો છે. આ સુવિધા ૨૨ જાન્યુઆરી ૨૦૨૪ના ઐતિહાસિક દિવસે શરૂ કરવામાં આવી હતી. દાતા કમિટીના સભ્ય શિવેશભાઈ ઠક્કરના જણાવ્યા મુજબ, શ્રદ્ધાળુઓની સંખ્યામાં પ્રતિદિન વધારો થઈ રહ્યો છે, છતાં ટ્રસ્ટ દ્વારા વ્યવસ્થા જાળવી રાખવામાં આવી છે. તાજેતરમાં દિવાળી વેકેશન દરમિયાન માત્ર પાંચ જ દિવસમાં અઢી લાખથી વધુ યાત્રિકોએ આ સેવાનો લાભ લીધો હતો, જે વહીવટી તંત્રની ક્ષમતા દર્શાવે છે. અન્નક્ષેત્રની પરંપરા મુજબ, દરરોજ તૈયાર થયેલી રસોઈ સૌપ્રથમ

ચાંદીના ટિફિનમાં ભરી માતાજીને થાળ સ્વરૂપે ધરાવાય છે. કોરોના કાળમાં પ્રાયોગિક ધોરણે શરૂ થયેલો આ સેવાયજ્ઞ આજે દેશ-વિદેશના પ્રવાસીઓ માટે આકર્ષણ અને આસ્થાનું કેન્દ્ર બન્યો છે. બનાસકાંઠા જિલ્લા વહીવટી તંત્ર અને મંદિર ટ્રસ્ટના સંકલનથી ચાલતી આ વ્યવસ્થા રાજ્યની ડબલ એન્જિન સરકારના

સાંસ્કૃતિક વારસાને જાળવવાના પ્રયાસોનો ભાગ છે. ભક્તોને કોઈ પણ જાતની અગવડ ન પડે અને તેમને સન્માનપૂર્વક નિ:શુલ્ક ભોજન મળી રહે તેવો આ ઉમદા અભિગમ અંબાજીની ગરિમામાં વધારો કરી રહ્યો છે.

રિપોર્ટ : વિશાલ ચૌહાણ

કોરોના સમયે પ્રાયોગિક ધોરણે અન્નક્ષેત્ર શરૂ કરાયું હતું. અંબાજી ખાતે માર્દ ભક્તોને નિ:શુલ્ક ભોજન પ્રસાદ મળી રહે તે માટે બનાસકાંઠા જિલ્લાના તત્કાલીન કલેક્ટર અને મંદિર ટ્રસ્ટના ચેરમેન એ પ્રાયોગિક ધોરણે ત્રણ માસ માટે શ્રી જલ્દીયાણા ફાઉન્ડેશનને અંબિકા ભોજનાલયનું સંચાલન આપ્યું હતું. જેથી તેના ટ્રસ્ટીઓ એ આ સેવાનું બીડુ ઝડપીને સાડા ચાર માસ સુધી નિ:શુલ્ક ભોજન પ્રસાદ માર્દ ભક્તોને પીરસ્યો હતો. જેમાં કુલ ૮.૫૬ લાખ માર્દભક્તોએ નિ:શુલ્ક ભોજન પ્રસાદનો લાભ લીધો હતો. ત્યારબાદ છેલ્લા બે વર્ષમાં શ્રી આરાસુરી અંબાજી માતા દેવસ્થાન ટ્રસ્ટ દ્વારા શ્રી અંબિકા અન્નક્ષેત્ર શરૂ કરવામાં આવતા માર્દ ભક્તોને એક સુવિધાજનક વ્યવસ્થા સાથે પ્રસાદનો લાભ પ્રાપ્ત થઈ રહ્યો છે.

ઈડર શિવશક્તિ વિદ્યામંદિર દિયોલી

ઈડરના શિક્ષક સંદીપ પટેલને કોટામાં રાષ્ટ્રીય સન્માન મળ્યું

દૈનિક પલ્સ સમાચાર: શિક્ષણ નગરી કોટામાં યોજાયેલા ભવ્ય સમારોહમાં સાબરકાંઠાના ઈડરના શિક્ષક સંદીપ પટેલ 'કસક' નું રાષ્ટ્રીય સ્તરે બહુમાન કરવામાં આવ્યું છે. ઈડરની દિયોલી સ્થિત શિવશક્તિ વિદ્યામંદિરમાં ફરજ બજાવતા આ વિજ્ઞાન શિક્ષકે પોતાની આગવી શૈલી અને શિક્ષણમાં નવાચારો (Innovations) દ્વારા રાષ્ટ્રીય કક્ષાએ ઓળખ બનાવી છે. શિક્ષા સાગર ફાઉન્ડેશન, રાજસ્થાન દ્વારા આયોજિત 'રાષ્ટ્રીય શિક્ષક મહાકુંભ-૨૦૨૬' માં તેમને 'રાષ્ટ્રીય ક્રાંતિકારી નવાચારી શિક્ષક સન્માન' એનાયત કરવામાં આવ્યું હતું. ૪ જાન્યુઆરીના રોજ કોટા ખાતે યોજાયેલા આ કાર્યક્રમમાં દેશભરના ૧૫ રાજ્યોના ૨૪૦ જેટલા શ્રેષ્ઠ શિક્ષકો ઉપસ્થિત રહ્યા હતા. આ સ્પર્ધાત્મક

પસંદગીમાં ગુજરાતના માત્ર ૪ શિક્ષકો સ્થાન પામ્યા હતા, જેમાં સંદીપ પટેલની વિશિષ્ટ કામગીરીને બિરદાવવામાં આવી હતી. મુખ્ય અતિથિ કોટા વિભાગના જિલ્લા શિક્ષણાધિકારી રામ ચરણ મીણાએ પ્રતીક ચિન્હ અર્પણ કરતા જણાવ્યું હતું કે, આવા શિક્ષકો જ સમાજમાં સકારાત્મક પરિવર્તન લાવવાના સાચા શિલ્પીઓ છે. સંદીપ પટેલ એક પ્રતિભાશાળી શિક્ષક હોવાની સાથે જાણીતા કવિ અને લેખક પણ છે. તેમણે ભવિષ્યમાં પણ શિક્ષણ જગતમાં અવિરત સેવા કરવાની કટિબદ્ધતા વ્યક્ત કરી છે. આ ગૌરવપૂર્ણ સિદ્ધિથી સાબરકાંઠાના શૈક્ષણિક અને સાહિત્યિક જગતમાં ખુશીનો માહોલ જોવા મળી રહ્યો છે. **રિપોર્ટ :** વિશાલ ચૌહાણ

શહેરમાં દોડે છે મોતની બસ: ફાટેલા ટાયર પર દોડતી BRTS

દૈનિક પલ્સ સમાચાર: રસ્તા પર દોડતી આ બ્લુ બીઆરટીએસ બસો નથી, પણ સાક્ષાત યમરાજનો રથ છે! અમદાવાદ જેવા મેટ્રો સિટીમાં જાહેર પરિવહનની હાલત એટલી હદે વણસી ગઈ છે કે હવે મુસાફરોએ ઘરેથી નીકળતી વખતે જીવ હથેળીમાં રાખવો પડે છે. સોશિયલ મીડિયા પર વાયરલ થયેલા એક વીડિયોએ બીઆરટીએસ મેનેજમેન્ટની ગંભીર બેદરકારીના ધજાગરા ઉડાવ્યા છે. વીડિયોમાં દેખાતી બસના ટાયરની સ્થિતિ જોતા જ કંપારી છૂટી જાય તેવી છે - ટાયર સાવ ઘસાઈ ગયેલું અને ફાટેલું હોવા છતાં તે રસ્તા પર દોડાવવામાં આવી રહી છે. જ્યારે જાગૃત નાગરિકે ડ્રાઈવરની પૂછપરછ કરી, ત્યારે વહીવટી તંત્રની નફકુટાઈનો અસલી ચહેરો સામે આવ્યો. ડ્રાઈવરે કહ્યું કે, "સાહેબ, આ તો કઈ નથી, ડેપોમાં ઉભેલી મોટાભાગની બસોમાં ટાયરોની હાલત આવી જ ખરાબ છે." આ નિવેદન એ વાતની સાબિતી છે કે મેન્ટેનન્સના નામે મોટું કૌભાંડ ચાલી રહ્યું છે. ટાયર બદલવાના પૈસા કોના ખિસ્સામાં જાય છે? મુસાફરો પાસેથી વસૂલાતા ભાડામાં શું સુરક્ષાનો કોઈ હિસ્સો નથી? આવી બસ જ્યારે ૫૦-૬૦ની ઝડપે દોડતી

હોય અને અચાનક ટાયર ફાટે, ત્યારે બસ પલટી ખાઈ શકે છે અથવા અન્ય વાહનોને અડફેટે લઈ શકે છે. આ માત્ર ટેકનિકલ ખામી નથી, પણ આયોજનબદ્ધ રીતે કરવામાં આવતી માનવ વધની કોશિશ છે. શું કોર્પોરેશનના અધિકારીઓ એરકંડિશનર ઓફિસોમાંથી બહાર નીકળીને ક્યારેય આ બસોની તપાસ કરે છે? કે પછી કોન્ટ્રાક્ટરો પાસેથી મળતા કમિશનમાં જ મસ્ત છે? જનતાની સુરક્ષા સાથે આટલી હદે ખેલ ખેલવો એ જનપ્રતિનિધિઓ માટે પણ શરમની વાત છે. 'દૈનિક પલ્સ સમાચાર' આ ગંભીર મુદ્દા પર તંત્ર પાસે જવાબ માંગે છે અને કસ્ટોમરો સામે ફોજદારી ગુનો નોંધવાની માંગ કરે છે.

શહેરમાં બ્લુ BRTS બસ ફાટેલા ટાયર પર દોડતી જોવા મળી. જાગૃત નાગરિકના વીડિયોએ તંત્રની ધોર બેદરકારીની પોલ ખોલી નાખી છે.

ધોરણ-૯ પ્રખરતા શોધ કસોટીની તારીખ અને હોલટિકિટ જાહેર

દૈનિક પલ્સ સમાચાર: ગુજરાત રાજ્યના શિક્ષણ વિભાગ દ્વારા લેવામાં આવતી ધોરણ-૯ની પ્રખરતા શોધ કસોટીની તારીખ જાહેર કરવામાં આવી છે. રાજ્યના તેજસ્વી વિદ્યાર્થીઓની શોધ કરવા માટેની આ મહત્વની પરીક્ષા ૨૮ જાન્યુઆરી ૨૦૨૬ના રોજ યોજાશે. આ કસોટી વિદ્યાર્થીઓમાં રહેલી ક્ષમતા અને તર્કશક્તિને ચકાસવાનું એક સશક્ત માધ્યમ છે. પરીક્ષામાં બેસનાર તમામ વિદ્યાર્થીઓ માટેની હોલ ટિકિટ બોર્ડ દ્વારા પ્રસિદ્ધ કરવામાં આવી છે. તા. 19/01/2026થી વિદ્યાર્થીઓ અને શાળાઓ બોર્ડની વેબસાઇટ gseb.org અથવા tst.gsebht.in પરથી હોલ ટિકિટ ડાઉનલોડ કરી શકશે. હોલ ટિકિટમાં વિદ્યાર્થીનું નામ, પરીક્ષા કેન્દ્ર અને સમય જેવી મહત્વની વિગતો દર્શાવેલી હશે. પરીક્ષા આપનાર

વિદ્યાર્થીઓએ સમય મર્યાદામાં હોલ ટિકિટ મેળવી લેવા અને તેના પર શાળાના આચાર્યના સિક્કા-સહી કરાવવા માટે તાકીદ કરવામાં આવી છે. આ પરીક્ષાના માધ્યમથી રાજ્યના પ્રતિભાશાળી વિદ્યાર્થીઓને પ્રોત્સાહન અને શિષ્યવૃત્તિ જેવી સહાય મળે તેવો હેતુ રાખવામાં આવ્યો છે. **રિપોર્ટ :** હસમુખ નાયક



પલસાણા DGVCL: ટુંડી ગામે ૧૧ સ્પાન વીજ વાયરની ચોરી, ખેડૂતો લાચાર

દૈનિક પલ્સ સમાચાર: પલસાણા તાલુકાના ટુંડી અને ભૂતપુર વિસ્તારમાં ખેતીવાડી વીજ લાઇનો પર તસ્કરોનો આતંક વધી રહ્યો છે. DGVCL ના કાર્યક્ષેત્રમાં આવતા આ વિસ્તારમાં અજાણ્યા તસ્કરોએ ખેતરોમાંથી પસાર થતા વીજ વાયરોની મોટાપાયે ચોરી કરી છે, જેના પરિણામે ખેડૂતોમાં ભારે હાહાકાર મચી ગયો છે. ટુંડી ગામના જાગૃત ખેડૂત કેચુરભાઈ પટેલે વ્યથા ઠાલવતા જણાવ્યું હતું કે, તેમના ખેતર નજીકથી પસાર થતી લાઇનના અંદાજે ૧૧ સ્પાન જેટલા વાયરો ચોરી થયા છે. આ પ્રકારની ઘટના છેલ્લા ટુંડી ગાળામાં બીજી વખત બની છે, જે તંત્રની નિષ્ફળતા છતી કરે છે. વીજ વાયરોની ચોરીને કારણે ખેતીના પાકને પાણી આપવાનું અશક્ય બની ગયું છે. ખાસ કરીને શેરડીના પાકને નિયમિત પાણીની જરૂર હોય છે, ત્યારે વીજ પુરવઠો ખોરવાતા પાક સુકાઈ રહ્યો છે. ખેડૂતોએ વધુમાં જણાવ્યું કે, તસ્કરો વાયર કાપીને થાંભલાઓ પણ

ક્ષતિગ્રસ્ત કરી નાખે છે, જેના લીધે વીજળી વહન કરતા વાયરો જમીન પર કે લટકતા રહે છે. આ સ્થિતિ ખેતરમાં કામ કરતા મજૂરો અને ચરતા પશુઓ માટે અત્યંત જોખમી છે. પલસાણા DGVCL (GEB) કચેરીના અધિકારીઓ માત્ર સ્થળ તપાસ કરીને સંતોષ માને છે, પરંતુ વાસ્તવિકતામાં વાયર નાખવાની કામગીરીમાં અક્ષમ્ય વિલંબ કરવામાં આવે છે. એક બાજુ સૂર્યોદય યોજના હેઠળ ખેડૂતોને દિવસે વીજળી આપવાના વચનો અપાય છે, ત્યારે અહીંના ખેડૂતોને મોટી રાત્રે પણ પૂરતો વીજ પુરવઠો મળતો નથી. અનિયમિત વીજળી અને ઉપરથી વારંવારની ચોરીએ ખેડૂતોની કમર તોડી નાખી છે. ખેડૂતોએ હવે આક્રોશ સાથે માંગણી કરી છે કે પોલીસ વિભાગ દ્વારા ખેતરોમાં રાત્રિ પેટ્રોલિંગ વધારવામાં આવે અને વીજ કંપની વાયરોની સુરક્ષા માટે કાયમી ઉકેલ લાવે. જો આગામી દિવસોમાં આ સમસ્યા હલ નહીં થાય, તો

ખેડૂતોને મોટા આર્થિક નુકસાનનો સામનો કરવો પડશે. **રિપોર્ટ :** સરકુરાજ શેખ



પલસાણાના ટુંડી ગામે ખેતીવાડી વીજ વાયરની ચોરી થતા ખેડૂતોનો પાક સુકાઈ રહ્યો છે. DGVCL ની કામગીરી સામે ખેડૂતોએ રોષ વ્યક્ત કર્યો.

ગુજરાત હાઈકોર્ટની કડક ટિપ્પણી: દીકરી માટે પિયરના દરવાજા ખુલ્લા રાખો

દૈનિક પલ્સ સમાચાર: ગુજરાત હાઈકોર્ટની ખંડપીઠે દીકરીઓના પક્ષમાં અને પિયર પક્ષની બેદરકારી સામે એક અત્યંત કડક અને સંવેદનશીલ અવલોકન રજૂ કર્યું છે. એક પરિણીતા પર થતા અત્યાચારના કેસની સુનાવણી દરમિયાન હાઈકોર્ટે માતા-પિતાની ભૂમિકા પર વેધક સવાલો ઉઠાવ્યા હતા. અદાલતે નારાજગી વ્યક્ત કરતા કહ્યું કે, સમાજમાં દીકરી જ્યારે સાસરામાં શારીરિક કે માનસિક ત્રાસ અનુભવે છે ત્યારે તેના માતા-પિતા ઘણીવાર તેની રક્ષા કરવાને બદલે તેને 'બધું ઠીક થઈ જશે' તેમ કહીને ફરી સાસરે મોકલી દે છે. આ પ્રકારનું વલણ દીકરીને વધુ મુશ્કેલીમાં મૂકે છે. કોર્ટે સ્પષ્ટ શબ્દોમાં ટિપ્પણી કરી કે, "દીકરી પિયરમાં આશરો લેવા આવે ત્યારે તેના માટે દરવાજા હંમેશા ખુલ્લા રહેવા જોઈએ, તેને મજબૂરીમાં ત્રાસ સહન કરવા પાછી ન મોકલવી." જોકે આ કેસમાં કાયદાકીય પુરાવાઓના અભાવને કારણે આરોપી પતિને રાહત મળી હતી, પરંતુ હાઈકોર્ટે નૈતિક અને

સામાજિક જવાબદારીના પાઠ ભણાવ્યા હતા. કોર્ટે નોંધ્યું કે દીકરીને સહન કરવા માટે દબાણ કરવું એ પણ એક પ્રકારનો અત્યાચાર જ છે. હાઈકોર્ટે અપીલ કરી હતી કે માતા-પિતાએ દીકરીના જીવનની કિંમત સામાજિક લોકલાજ કરતા વધુ ગણવી જોઈએ. આ અવલોકન દ્વારા હાઈકોર્ટે સમાજને એ સંદેશ આપ્યો છે કે દીકરી કોઈની મિલકત નથી કે તેને એકવાર વળાવ્યા પછી તેના

તરફના દ્વાર બંધ કરી દેવાય. જો પિયર પક્ષ મક્કમતાથી દીકરીની પડપો ઉભો રહે તો સાસરા પક્ષમાં થતા અત્યાચારો પર પણ અંકુશ આવી શકે છે. હાઈકોર્ટની આ ટિપ્પણી અત્યારે સોશિયલ મીડિયા અને કાયદાકીય વર્તુળોમાં ભારે ચર્ચા જગાવી રહી છે, કારણ કે તે સીધી રીતે કૌટુંબિક માનસિકતા પર પ્રહાર કરે છે. **રિપોર્ટ :** હસમુખ નાયક

ગુજરાત હાઈકોર્ટે એક કેસની સુનાવણી દરમિયાન પિયર પક્ષની ભૂમિકા પર ગંભીર સવાલો ઉઠાવ્યા છે. કોર્ટે અવલોકન કર્યું કે, જ્યારે દીકરી સાસરામાં ત્રાસ અનુભવતી હોય ત્યારે માતા-પિતાએ તેને મજબૂરીમાં ફરી ત્યાં જ ન મોકલવી જોઈએ. પુરાવાના અભાવે પતિને રાહત મળી હોવા છતાં, હાઈકોર્ટે પિયર પક્ષને ટકોર કરી છે કે સામાજિક લોકલાજના ડરે દીકરીને ત્રાસ સહન કરવા માટે મજબૂર ન કરવી જોઈએ. પિયરના દરવાજા દીકરી માટે હંમેશા ખુલ્લા હોવા જોઈએ તેવો માનવીય અભિગમ કોર્ટે દાખવ્યો છે. રિપોર્ટ : હસમુખ નાયક

જૂનાગઢ મહાશિવરાત્રી મેળો: દામોદર કુંડમાં આસ્થાની ફૂલકી અને ભક્તિ

જૂનાગઢ: મહાશિવરાત્રી મેળો અને દામોદર કુંડનો અદ્ભુત મહિમા

દૈનિક પલ્સ સમાચાર: હિંમતનગર: જૂનાગઢના રૈવતાચલ ગિરનારની તળેટીમાં આસ્થા અને પરંપરાનો મહાસાગર ઘુઘવશે. વડાપ્રધાનના 'વિરાસત પણ અને વિકાસ પણ'ના મંત્રને સાર્થક કરતા ગુજરાત સરકારે આ વર્ષે મહાશિવરાત્રી મેળાને ભવ્યતમ બનાવવાનું બીડું ઝડપ્યું છે. ૧૨૫૦૦ વર્ષ પૂર્વેના પૌરાણિક દામોદર કુંડ તીર્થ ખાતે હરિ અને હરનો અનોખો સમન્વય જોવા મળશે. અહીં ભગવાન દામોદરજીના દર્શન સાથે રેવતી કુંડ અને મુચકુંદ મહાદેવના સાનિધ્યમાં લાખો શ્રદ્ધાળુઓ ઉમટી પડશે.



જિલ્લા વહીવટી તંત્ર દ્વારા મેળાના સુચારુ આયોજન માટે અત્યાધુનિક વ્યવસ્થાઓ ગોઠવવામાં આવી રહી છે. ભાવિકોની સુગમતા માટે રસ્તાઓનું નવીનીકરણ અને રોશનીથી તળેટીને ઝળહળતી કરવામાં આવશે. ભગવાન શ્રીકૃષ્ણની પાંચમી પેઢીના રાજા વજ્રનાભ દ્વારા નિર્મિત આ મંદિર આસ્થાનું કેન્દ્ર છે. અહીં પિતૃઓના કલ્યાણ માટે અસ્થિ વિસર્જનનો પણ વિશેષ મહિમા છે, જ્યાં ગંગાજીની જેમ જ અસ્થિઓ જળમાં વિલીન થઈ જાય છે. સરકારના પ્રોત્સાહનથી આ વર્ષે મેળો માત્ર ધાર્મિક જ નહીં, પણ સાંસ્કૃતિક દ્રષ્ટિએ પણ નવી ઊંચાઈઓ સર કરશે. સાધુ-સંતોના સંગાથે યોજનાર આ મેળામાં ભક્તિ, ભોજન અને ભજનનો ત્રિવેણી સંગમ રચાશે, જે ગુજરાતની અસ્મિતાને વધુ ઉજ્જવળ બનાવશે. **રિપોર્ટ : હસમુખ નાયક**

શ્રીએમ ભૂપેન્દ્ર પટેલ ૨૨ જાન્યુઆરીએ 'સ્વાગત' યોજશે.

દૈનિક પલ્સ સમાચાર: ગુજરાતમાં સુશાસનની પરંપરાને આગળ ધપાવતા મુખ્યમંત્રી શ્રી ભૂપેન્દ્રભાઈ પટેલ ૨૨મી જાન્યુઆરી, ગુરુવારના રોજ રાજ્ય કક્ષાના 'સ્વાગત' (State Wide Attention on Grievances by Application of Technology) ઓનલાઈન કાર્યક્રમમાં પ્રજાના પ્રશ્નોનું નિવારણ લાવશે. ટેકનોલોજીના માધ્યમથી સામાન્ય નાગરિકની સમસ્યા સીધી મુખ્યમંત્રી સુધી પહોંચે તે માટે 'સ્વાગત' કાર્યક્રમ એક આશીર્વાદ સમાન સાબિત થયો છે. આગામી ગુરુવારે યોજનારા આ કાર્યક્રમ માટે રજૂઆત કરવા ઈચ્છતા નાગરિકો સવારે ૮-૦૦ થી ૧૧-૦૦ વાગ્યાના નિર્ધારિત સમયમાં ગાંધીનગર ખાતે સ્વર્ણિમ સંકુલ-૨ માં આવેલા મુખ્યમંત્રીશ્રીના જનસંપર્ક એકમમાં રૂબરૂ આવી શકશે. અહીં અરજદારોની સમસ્યાઓ નોંધીને તેને મુખ્યમંત્રી સમક્ષ રજૂ કરવામાં આવશે. મુખ્યમંત્રી શ્રી ભૂપેન્દ્રભાઈ પટેલ પોતે

ફરિયાદીઓની વાત સાંભળશે અને સંબંધિત અધિકારીઓને ઓનલાઈન માધ્યમથી પ્રશ્નોના ઝડપી ઉકેલ માટે આદેશ આપશે. ભાજપ સરકારના 'સૌનો સાથ, સૌનો વિકાસ'ના મંત્ર હેઠળ ચાલતો આ કાર્યક્રમ વહીવટી તંત્રને વધુ જવાબદારીપૂર્વક કાર્ય કરવા પ્રેરે છે. સામાન્ય જનતા માટે સરકારના દ્વાર હરહંમેશ ખુલ્લા છે તેની પ્રતીતિ કરાવતા આ કાર્યક્રમથી અનેક જૂની અને જટિલ સમસ્યાઓનો અંત આવશે તેવો વિશ્વાસ વહીવટી તંત્રએ વ્યક્ત કર્યો છે. **રિપોર્ટ : હસમુખ નાયક**

મુખ્યમંત્રી ભૂપેન્દ્ર પટેલ ૨૨ જાન્યુઆરીએ 'સ્વાગત' કાર્યક્રમમાં જનફરિયાદ સાંભળશે. રજૂઆતો સવારે ૮ થી ૧૧ દરમિયાન કરી શકાશે.

કપડવંજ માતરીયા તળાવ પાસે જુગારધામ પર રેડ, 4 લાખનો મુદ્દામાલ જપ્ત

દૈનિક પલ્સ સમાચાર: ખેડા જિલ્લાના કપડવંજમાં સ્ટેટ મોનિટરિંગ સેલના સફળ દરોડાને કારણે ગેરકાયદે પ્રવૃત્તિ કરનારાઓમાં ખળભળાટ મચી ગયો છે. વિગતવાર વાત કરીએ તો, કપડવંજથી ડાકોર તરફ જતા માર્ગ પર માતરીયા તળાવની સીમમાં એક મોટું જુગારધામ ચાલતું હોવાની ચોક્કસ માહિતી ગાંધીનગર સ્ટેટ મોનિટરિંગ સેલને મળી હતી. આ જુગારના અડાનું સંચાલન સુરેશ હિંમતભાઈ પરમાર અને સજ્જુ ઉર્ફે મુરુજા સૈયદ કરી રહ્યા હતા, જેઓ સીમ વિસ્તારમાં પોલીસની નજરથી બચીને આ પ્રવૃત્તિ ચલાવતા હોવાનું મનાતું હતું. બાતમી મળતા જ ગાંધીનગરની ટીમે પ્લાન બનાવીને આ વિસ્તારમાં ઓચિંતો દરોડો પાડ્યો હતો. પોલીસ પહોંચતા જ જુગારીઓમાં નાસભાગ મચી ગઈ હતી, પરંતુ ટીમે સતર્કતા દાખવીને સ્થળ પરથી કુલ 16 જુગારીઓને ઝડપી

લીધા હતા. આ કાર્યવાહીમાં આરોપીઓ પાસેથી રોકડ રકમ, અંગઝડતીના સાધનો, મોબાઈલ અને વાહનો સહિત કુલ 4 લાખ રૂપિયાથી વધુનો મુદ્દામાલ કબજે કરવામાં આવ્યો છે. ઉલ્લેખનીય છે કે, સ્થાનિક પોલીસની જાણ બહાર સ્ટેટ મોનિટરિંગ સેલ દ્વારા કરવામાં આવતી આવી રેડ ઘણીવાર ચર્ચાનો વિષય બને છે. આ કેસમાં પણ ગાંધીનગરની ટીમે સીધી કાર્યવાહી કરીને

કાયદો અને વ્યવસ્થાનું પાલન કરાવ્યું છે. ઝડપાયેલા 16 શખ્સો સામે કપડવંજ પોલીસ મથકે કાયદેસરની કાર્યવાહીની તજવીજ હાથ ધરવામાં આવી છે. આ ઓપરેશન દ્વારા સ્ટેટ મોનિટરિંગ સેલે સ્પષ્ટ સંકેત આપ્યો છે કે જિલ્લામાં કોઈપણ પ્રકારની અસામાજિક કે ગેરકાયદે પ્રવૃત્તિ સાંપી લેવામાં આવશે નહીં. આગામી દિવસોમાં આ મામલે વધુ ખુલાસા થાય તેવી શક્યતા છે.

કપડવંજ-ડાકોર રોડ પર માતરીયા તળાવ સીમમાં ચાલતા જુગારધામ પર ગાંધીનગર સ્ટેટ મોનિટરિંગ સેલે દરોડો પાડ્યો હતો. આ કાર્યવાહીમાં 16 જુગારીઓને ઝડપી પાડી 4 લાખ રૂપિયાથી વધુનો મુદ્દામાલ જપ્ત કરવામાં આવ્યો છે, જેનાથી સ્થાનિક સ્તરે ખળભળાટ મચી ગયો છે.

21 ગુનાનો આરોપી અઝહર કિટલી પોલીસ કસ્ટડીમાં હસ્યો

દૈનિક પલ્સ સમાચાર: અમદાવાદ શહેરના વિવિધ પોલીસ મથકોમાં જેના વિરુદ્ધ 21 જેટલા ગંભીર ગુનાઓ નોંધાયેલા છે, તેવો કુખ્યાત આરોપી અઝહર કિટલી પોલીસના સર્કલમાં આવ્યો છે. પરંતુ, તેની ધરપકડ બાદ જે વરવું ચિત્ર જોવા મળ્યું તેણે પોલીસ તંત્ર અને કાયદાની મર્યાદાઓ સામે અનેક ગંભીર પ્રશ્નો ઊભા કર્યા છે. ધરપકડ બાદ પોલીસ સ્ટેશનમાં અઝહર કિટલી જે રીતે બેઠકારાઈથી હસતો કેમેરામાં કેદ થયો છે, તે સમાજ માટે લપડાક સમાન છે. શહેરમાં અશાંતિ ફેલાવનારા આવા રીઠા ગુનેગારના ચહેરા પર ગુનાનો કોઈ પસ્તાવો જોવા મળતો નથી. ઉલટાનું, તે જાણે પોલીસને પડકાર ફેંકતો હોય તેવું તેનું વર્તન જોવા મળ્યું હતું. 21 ગુનાઓ જેવી લાંબી યાદી હોવા છતાં આરોપીની આ નફકટાઈ દર્શાવે છે કે તેને જેલ કે કોર્ટનો કોઈ ડર રહ્યો નથી. પત્રકારત્વની નજરે જોઈએ તો, આવા

આરોપીઓનું હાસ્ય એ નબળી તપાસ અને ઢીલા કાયદાકીય પ્રક્રિયાનું પરિણામ છે. જે ગુનેગારે અનેક નિર્દોષોને રડાવ્યા હોય, તે પોલીસ કસ્ટડીમાં હસી રહ્યો છે તે કાયદો અને વ્યવસ્થાની નિષ્ફળતા છે. અમદાવાદ પોલીસ હવે આ 'હસતા હસતા' ગુના આચરતા તત્વોને ક્યારે સાન ઠેકાણે લાવશે તે જોવું રહ્યું.



બેંક ઓફ બરોડા
Bank of Baroda

Play The Masterstroke
with a Bank Trusted by Millions and a Legacy of Over a Century.

Suzuki Access 125
Cons

સાબરકાંઠા: સોનગઢ રામદેવપીર મંદિર ખાતે પાટોત્સવની ધામધૂમથી ઉજવણી

દૈનિક પલ્સ સમાચાર: સાબરકાંઠા જિલ્લાના પ્રાંતિજ તાલુકાના સોનાસણ પંથકમાં આવેલું સોનગઢ ગામ આજે 'રામદેવમય' બન્યું હતું. સોનગઢ-રામપુરા રોડ પર સ્થિત બાબા રામદેવપીરના ભવ્ય શિખરબદ્ધ મંદિરના પાટોત્સવ અને રામદેવપીર બીજની ઉજવણી નિમિત્તે ભક્તિનો મહાસાગર ઉમટ્યો હતો. આ ધાર્મિક મહોત્સવનું આયોજન રામાપીરના અનન્ય ભક્ત દિગુભા મગુભા રાઠોડ અને તેમના સમસ્ત પરિવાર દ્વારા કરવામાં આવ્યું હતું. પાટોત્સવના પવિત્ર અવસરે મંદિરમાં સવારથી જ હોમાત્મક રામદેવ યજ્ઞનો પ્રારંભ થયો હતો. વેદોક્ત મંત્રોચ્ચાર સાથે આહુતિઓ અપાઈ હતી અને વાતાવરણ મંગલમય બન્યું હતું. યજ્ઞ બાદ રામદેવપીરની વિશેષ મહાપૂજા અને શોભાયાત્રા યોજાઈ હતી, જેમાં શ્રદ્ધાળુઓ રામાપીરના જયઘોષ સાથે જોડાયા હતા. શાસ્ત્રોક્ત પદ્ધતિથી મંદિર પર નવા નેજા ચઢાવવાની વિધિ સંપન્ન

થઈ હતી. સોનગઢનું આ સ્થાનક અનેક શ્રદ્ધાળુઓ માટે શ્રદ્ધાનું કેન્દ્ર છે. દર બીજે અહીં મેળા જેવો માહોલ સર્જાય છે અને અનેક લોકો પગપાળા ચાલીને બાબાના દર્શને આવે છે. ભક્તોની એવી માન્યતા છે કે અહીં બાબા રામદેવપીર સાક્ષાત બિરાજમાન છે અને મનોકામના પૂર્ણ કરનારા દેવ છે. પાટોત્સવ નિમિત્તે આયોજિત ભજન અને સંતવાણીના કાર્યક્રમમાં સ્થાનિક કલાકારોએ ભક્તિની રમઝટ બોલાવી હતી. કાર્યક્રમમાં ઉપસ્થિત તમામ ભક્તો માટે મહાપ્રસાદનું પણ આયોજન કરાયું હતું. સોનગઢ અને આસપાસના ગ્રામ્ય વિસ્તારોમાંથી હજારોની સંખ્યામાં માનવ મહેરામણ ઉમટી પડ્યો

હતો. દિગુભા રાઠોડ પરિવારે તમામ ભક્તોનો આભાર માની ધન્યતા અનુભવી હતી. આ પાટોત્સવથી સમગ્ર સોનાસણ પંથક રામદેવપીરના ભક્તિભાવમાં ગરકાવ થયો હતો અને ભક્તોએ બાબાના દર્શન કરી સુખ-શાંતિની પ્રાર્થના કરી હતી.



ખેડા જિલ્લાની મહુધા પોલીસે બાતમીના આધારે ચકલી ખાટકી વાડામાં દરોડો પાડી 20 કિલો ગૌમાંસ અને કતલના ઓજારો સાથે એક શખ્સને ઝડપી પાડ્યો છે. પકડાયેલ આરોપી તસ્લીમરજાક ઉર્ફે સુલતાન કુરેશી અગાઉ પણ અનેક ગુનાઓમાં સંડોવાયેલો છે.

નર્મદામાં 'પોષણ ઉડાન ૨૦૨૬'ની ભવ્ય ઉજવણી: હજારો બાળકો લાભાન્વિત

દૈનિક પલ્સ સમાચાર: હિંમતનગરની પ્રતિષ્ઠિત શિક્ષણ સંસ્થા વિશ્વમંગલમ્ કેળવણી મંડળ સંચાલિત વિદ્યાનગરી ખાતે ૧૯-૦૧-૨૦૨૬ના રોજ એક ઐતિહાસિક દિવસ રહ્યો હતો. શિક્ષણવિદ અને સંસ્થાના સ્થાપક ડો. ડી. એલ. પટેલના અધ્યક્ષ પદે 'પારુલ બા ઓડિટોરિયમ'નું ઉદઘાટન અને 'જ્ઞાનસત્ર ૨૦૨૬' કાર્યક્રમ ખૂબ જ ઉત્સાહપૂર્વક ઉજવવામાં આવ્યો. આ સમારોહમાં ઉદઘાટક પદે રાયગઢ અગ્નિહોત્રાશ્રમના પ્રો. ડો. યોગેન્દ્ર અગ્નિહોત્રીજી અને આશીર્વાદ વચન દાતા તરીકે બ્રહ્માકુમારી શોભનાબેન ઉપસ્થિત રહ્યા હતા. મુખ્ય વક્તા રાજયોગ શિક્ષિકા બી.કે. ડો. દામિનીબેને "સંસ્કાર અને મૂલ્યો જીવનની સફળતાનો આધાર" વિષય પર યુવા વિદ્યાર્થીઓને મંત્રમુગ્ધ કરતું વક્તવ્ય આપ્યું હતું. તેમણે જણાવ્યું કે મૂલ્યનિષ્ઠ જીવન જ રાષ્ટ્રના ઉત્થાનમાં પાયાની જરૂરિયાત છે. અધ્યક્ષ ડો. ડી. એલ. પટેલે પણ વર્તમાન શિક્ષણ પદ્ધતિમાં મૂલ્યોના ઉમેરણ દ્વારા રાષ્ટ્ર

નિર્માણ પર ભાર મૂક્યો હતો. કાર્યક્રમ દરમિયાન પારુલબા પરિવારના સભ્યો તેમજ કેળવણી મંડળના ઉપપ્રમુખ નારાયણભાઈ ઉપાધ્યાય, મંત્રી દેવેન્દ્રભાઈ સુતરીયા, અને અન્ય ટ્રસ્ટીઓ ઉપસ્થિત રહ્યા હતા. વિદ્યાનગરીની મહિલા આર્ટ્સ કોલેજના પ્રિન્સિપાલ ડો. કનૈયાલાલ પટેલે મહેમાનોને આવકારતા ઓડિટોરિયમની સુવિધાથી કોલેજની પ્રવૃત્તિઓને નવી ઊંચાઈ મળશે તેવો આશાવાદ વ્યક્ત કર્યો હતો. આ અવસરે વિદ્યાર્થીઓએ રંગારંગ સાંસ્કૃતિક કાર્યક્રમો પ્રસ્તુત કર્યા હતા અને વર્ષ દરમિયાન તેજસ્વી પ્રદર્શન કરનાર વિદ્યાર્થીઓને બહુમાનીત કરવામાં આવ્યા હતા. કાર્યક્રમમાં વિવિધ ભગીની સંસ્થાઓના આચાર્યશ્રીઓ,

અધ્યાપકો અને મોટી સંખ્યામાં વિદ્યાર્થીઓ હાજર રહી કાર્યક્રમને સફળ બનાવ્યો હતો. સમગ્ર સંચાલન ડો. અરવિંદ એસ. પટેલે કર્યું હતું અને આભારવિધિ ડો. હર્ષદભાઈ ત્રિવેદીએ સંપન્ન કરી હતી. આ કાર્યક્રમ હિંમતનગરના શિક્ષણ જગતમાં એક સંસ્કાર સીમાચિહ્ન સમાન રહ્યો હતો.



હિંમતનગરની મહિલા આર્ટ્સ કોલેજ ખાતે 'પારુલ બા ઓડિટોરિયમ'નું ઉદઘાટન અને 'ડી. એલ. પટેલ જ્ઞાનસત્ર 2026' યોજાયું. ડો. ડી. એલ. પટેલની અધ્યક્ષતામાં યોજાયેલા આ કાર્યક્રમમાં બી.કે. દામિનીબેને યુવાનોને સંસ્કાર અને મૂલ્યો દ્વારા જીવનમાં સફળતા મેળવવા પ્રેરણાદાયી માર્ગદર્શન આપ્યું હતું.

ગોંડલના ટ્રસ્ટ દ્વારા દિવ્યાંગ દીકરીઓને સોમનાથ દાદાના સન્મુખ દર્શન કરાવાયા

ગોંડલના ટ્રસ્ટ દ્વારા દિવ્યાંગ દીકરીઓને સોમનાથ પ્રવાસ

દૈનિક પલ્સ સમાચાર: ગોંડલમાં કાર્યરત શ્રી માનવ સેવા ચેરીટેબલ ટ્રસ્ટ દ્વારા પ્રમુખ બંદીભાઈ ભુવાના જન્મદિવસની ઉજવણી ધાર્મિક અને સેવાકીય પ્રવૃત્તિ સાથે કરવામાં આવી હતી. ટ્રસ્ટ દ્વારા માખીયાડાના સાંત્વન વિકલાંગ વિકાસ મંડળની 45 દિવ્યાંગ દીકરીઓને સોમનાથ મહાદેવના પ્રવાસે લઈ જઈને તેમના જીવનમાં ખુશીઓના રંગ પૂરવામાં આવ્યા હતા. આ પ્રવાસ દરમિયાન દીકરીઓની સુરક્ષા અને સગવડનું પૂરતું ધ્યાન રાખવામાં આવ્યું હતું. લકઝરી બસમાં ગીત-સંગીત સાથે શરૂ થયેલી આ યાત્રામાં સોમનાથ પહોંચ્યા બાદ ટ્રસ્ટ દ્વારા દીકરીઓને કોઈ પણ મુશ્કેલી વગર દાદાના સન્મુખ દર્શન થાય તેવી વિશેષ વ્યવસ્થા કરવામાં આવી હતી. આ આયોજનને સફળ બનાવવા માટે રવીભાઈ પરસાણા, જ્યેન્દ્રસિંહ ડાભી, નંદાભાઈ ભેસાણીયા, ભરતસિંહ ડાભી,

ચંદ્રકાંતભાઈ હાસલપરા, બાબુભાઈ વધાસિયા તેમજ કૈલાશબા પરમાર, એકતાબેન ધરજીયા અને જાગૃતિબેન માલવિયા સહિતના સભ્યોએ ખડેપગે સેવા આપી હતી. આશ્રમની દીકરીઓએ પ્રથમવાર આટલા સુંદર રીતે દર્શનનો લાભ લેતા તેમના મુખ પર અપાર આનંદની લાગણી છવાઈ હતી. પ્રમુખશ્રીના જન્મદિવસની આ પ્રેરણાદાયી ઉજવણીની ગોંડલ પંથકમાં પ્રશંસા થઈ રહી છે.

ગોંડલના શ્રી માનવ સેવા ટ્રસ્ટ દ્વારા 45 દિવ્યાંગ દીકરીઓને લકઝરી બસમાં સોમનાથ મહાદેવના પ્રવાસે લઈ જવામાં આવ્યા.



આદિવાસી યુવા આદાન-પ્રદાન કાર્યક્રમ

કેવડિયામાં ૧૭મો આદિવાસી યુવા આદાન-પ્રદાન કાર્યક્રમ

દૈનિક પલ્સ સમાચાર: કેવડિયાના સહકાર ભવન ખાતે દેશના વિવિધ રાજ્યોના આદિવાસી યુવાનોનો સંગમ જોવા મળ્યો હતો. 'માય ભારત' નર્મદા દ્વારા આયોજિત ૧૭મો આદિવાસી યુવા આદાન-પ્રદાન કાર્યક્રમ વડોદરાના સાંસદ ડો. હેમાંગ જોશી અને જિલ્લા પંચાયત પ્રમુખ ભીમસિંગભાઈ તડવીની વિશેષ ઉપસ્થિતિમાં સંપન્ન થયો. આ કાર્યક્રમમાં છત્તીસગઢ, મહારાષ્ટ્ર, ઓડિશા અને ઝારખંડના ૨૧૮ જેટલા યુવાનો સહભાગી બન્યા છે. સાંસદ ડો. હેમાંગ જોશીએ કેન્દ્રીય મંત્રી ડો. મનસુખ માંડવિયાના માર્ગદર્શન હેઠળ ચાલતા આ કાર્યક્રમના મહત્વ પર ભાર મૂકતા કહ્યું કે, આ પ્રોગ્રામ થકી યુવાનો ભારતની વિવિધતામાં એકતાના દર્શન કરશે. તેઓ એકબીજાની પરંપરાઓ અને જીવનશૈલીને નજીકથી સમજશે. આ પ્રસંગે સહભાગી યુવા પલ્લવી યાદવે આ તક બદલ આભાર

વ્યક્ત કર્યો હતો. કાર્યક્રમમાં માત્ર સાંસ્કૃતિક વિષયો જ નહીં, પરંતુ સામાજિક જવાબદારીના ભાગરૂપે માર્ગ સલામતી અંગે પણ ચર્ચા કરવામાં આવી હતી. એઆરટીઓ નિમિષા પંચાલે ટ્રાફિક નિયમોનું મહત્વ સમજાવ્યું હતું અને સૌને નિયમપાલનના શપથ લેવડાવ્યા હતા. ૧૫૦ કિમીની યુનિટી માર્ચના સહયોગી યુવાનોનું સન્માન આ કાર્યક્રમનું મુખ્ય આકર્ષણ રહ્યું હતું. **રિપોર્ટ : વસીમ મેમન**



થેરાસણામાં ભડકો: સરપંચ વિરુદ્ધ પંચાયત સભ્યોની અવિશ્વાસ દરખાસ્ત

દૈનિક પલ્સ સમાચાર: બોટાદના મુક્તિધામ પરિસરમાં એક નવતર પ્રયોગના ભાગરૂપે શિક્ષણ અને સેવાનો સમન્વય સાધવામાં આવ્યો હતો. જાયન્ટ્સ ગ્રુપ ઓફ બોટાદ અને વી.એમ. સાકરીયા મહિલા કોલેજના સંયુક્ત ઉપક્રમે આયોજિત આ કાર્યક્રમમાં ઇન્ટર્નશીપ કરી રહેલી વિદ્યાર્થીનીઓએ ભાગ લીધો હતો. ૨૧ જાન્યુઆરી ૨૦૨૬ના રોજ યોજાયેલા આ કાર્યક્રમમાં 'સ્વચ્છતા એ જ સંસ્કારિતા'ના મંત્રને સાર્થક કરવામાં આવ્યો હતો. કાર્યક્રમની શરૂઆતમાં વિદ્યાર્થીનીઓએ મુક્તિધામના વિશાળ પરિસરમાં સઘન સ્વચ્છતા ઝુંબેશ ચલાવી હતી. પ્લાસ્ટિકના કચરાને દૂર કરી મુક્તિધામને સ્વચ્છ અને સુંદર બનાવવાની દિશામાં યોગદાન આપ્યું હતું. આ કાર્યક્રમના મુખ્ય આકર્ષણ તરીકે 'ગ્રીન મેન' સી.એલ. ભીકડીયાએ વિદ્યાર્થીનીઓને વનસ્પતિ શાસ્ત્ર અને પર્યાવરણનું પ્રાયોગિક

જ્ઞાન આપ્યું હતું. મુક્તિધામમાં નવનિર્મિત 'શ્રી ધનવંતરી ઔષધીય ઉપવન' અને 'રાશિવન' માં આવેલા વિવિધ વૃક્ષોની ઓળખ અને તેના ઔષધીય ગુણો વિશે જાણકારી આપી હતી. ગ્રીન મેન ભીકડીયાએ જણાવ્યું હતું કે મુક્તિધામને એક દિવ્ય ઉપવન બનાવવાનું તેમનું સ્વપ્ન છે, જ્યાં આવનાર વ્યક્તિને શાંતિની સાથે પ્રકૃતિના દર્શન થાય. આ સેવાયજ્ઞમાં રવિના ઉઘરેજીયા, પૂજા મહારાજ, સનેહલ ગાબૂ, ઋત્વિક લક્ષ્મ, વૈશાલી વાઘેલા, આરતી કમેઝલિયા, ઋતિકા બેરાણી, જાનવી ભલગામીયા, જેમિલા તડવી, અંજલી સડોરીયા, ધારા યાંચિયા, જીનલ મકવાણા અને દીપિકા યાંચિયા જેવી વિદ્યાર્થીનીઓએ સક્રિય રસ લીધો હતો. જાયન્ટ્સ ગ્રુપ દ્વારા મુક્તિધામના નવનિર્મિત અંગેની વિગતો આપતા સી.એલ. ભીકડીયાએ જણાવ્યું કે જનભાગીદારી અને સેવાકીય ભાવનાથી આ

પરિસરને આધુનિક ઓપ આપવામાં આવી રહ્યો છે. કોલેજની વિદ્યાર્થીનીઓ માટે આ મુલાકાત માત્ર એક પ્રોજેક્ટ વર્ક ન રહેતા, જીવનભર યાદ રહે તેવો સામાજિક અનુભવ બની રહ્યો હતો. મુક્તિધામના સત્તાધીશોએ વિદ્યાર્થીનીઓના આ પ્રયાસને બિરદાવ્યો હતો.



મહા રક્તદાન કેમ્પ

તા. ૨૬ જાન્યુઆરી ને પ્રજાસત્તાક દિન નિમિત્તે દવજ પંદન કાર્યક્રમ અને સરકારી (સીવીલ) હોસ્પિટલના સહયોગથી થેલેસેમીયાગ્રસ્ત બાળકો માટે બ્લડ ડોનેશન કેમ્પનું ભવ્ય આયોજન રાખવામાં આવેલ છે.

તા. ૨૬-૦૧-૨૦૨૬ સમય : સોમવાર સવારે ૮ : ૦૦ થી ૧ : ૦૦

તો આ ભાગીરથ કાર્યમાં આપ સૌને સેવાના કાર્યમાં સહભાગી થવા હાર્દિક આમંત્રણ છે.

સ્થળ : સિલ્વર ગોલ્ડ રેસીડેન્સી, સરદાર વલ્લભભાઈ પટેલ માર્ગ, નાના મોવા પાસે, ગરબી ચોક, રાજકોટ.


નિમંત્રક : સિલ્વર ગોલ્ડ રેસીડેન્સી મો. ૯૮૨૫૩ ૮૩૩૨૭, ૯૮૭૯૦ ૨૨૮૨૮

ભોજરાજભાઈ વાળાની ગૌરક્ષા નગર અધ્યક્ષ તરીકે વરણી

દૈનિક પલ્સ સમાચાર: અમરેલીમાં વિશ્વ હિન્દુ પરિષદની સંગઠનાત્મક તાકાતમાં વધારો થયો છે. તારીખ ૨૦ જાન્યુઆરી ૨૦૨૬ના રોજ વિશ્વ હિન્દુ પરિષદની જીલ્લા બેઠકનું સફળ આયોજન કરવામાં આવ્યું હતું. આ બેઠક વહીવીના જિલ્લા અધ્યક્ષની પ્રેરણાદાયી હાજરીમાં યોજાઈ હતી, જેમાં સંગઠનના આગામી લક્ષ્યો અને ગૌરક્ષા અભિયાન વિશે વિસ્તૃત ચર્ચા કરવામાં આવી હતી. આ અવસરે સૌના માનીતા અને સેવાકીય પ્રવૃત્તિઓમાં રાત-દિવસ જોયા વગર દોડનારા ભોજરાજભાઈ વાળાની 'ગૌરક્ષા અમરેલી નગર અધ્યક્ષ' તરીકે સત્તાવાર વરણી કરવામાં આવી છે. ભોજરાજભાઈ વાળા માત્ર એક નામ નથી, પરંતુ અમરેલીના યુવા અને સેવાભાવી વર્ગમાં એક ભરોસો છે. તેઓ પોતાના વિશાળ મિત્ર વર્તુળમાં 'અડધી રાતનો હાંકારો' તરીકે ઓળખાય છે. તેમની નીડરતા અને સામાજિક કાર્યો પ્રત્યેની લગન જ તેમને આજે આ મહત્વના સ્થાને લઈ આવી છે. ગૌરક્ષા જેવા પવિત્ર કાર્ય માટે ભોજરાજભાઈની પસંદગી થતા ગૌપ્રેમી સંસ્થાઓ અને જીવદયા પ્રેમીઓમાં ભારે આનંદ જોવા મળી રહ્યો છે. નિમણૂકની જાહેરાત બાદ ભોજરાજભાઈ પર

અભિનંદનનો ધોધ વરસી રહ્યો છે. કાર્યકરો અને મિત્રોએ ફૂલહાર અને મીઠાઈ ખવડાવીને આ પ્રસંગની ઉજવણી કરી હતી. ભોજરાજભાઈએ પોતાની પ્રતિક્રિયામાં જણાવ્યું હતું કે, ગૌમાતાની સેવા અને રક્ષણ એ જ તેમનો મુખ્ય ઉદ્દેશ્ય રહેશે અને સંગઠનની વિચારધારાને ઘર-ઘર સુધી પહોંચાડશે. અમરેલી પંથકમાં તેમની આ નિમણૂકને ખૂબ જ સૂચક માનવામાં આવી રહી છે, કારણ કે ભોજરાજભાઈની કામ કરવાની શૈલી ખૂબ જ લોકભિમુખ રહી છે. આગામી દિવસોમાં તેમના નેતૃત્વ હેઠળ અમરેલી નગરમાં ગૌરક્ષાની પ્રવૃત્તિઓ નવી ઊંચાઈઓ સર કરશે તેવો વિશ્વાસ મહાનુભાવોએ વ્યક્ત કર્યો છે.

રિપોર્ટ : મનીષ રામાણી



હરિપુરા ગામની મહિલાઓ દ્વારા શ્વાનો માટે રોટલી સેવા

દૈનિક પલ્સ સમાચાર: હરિપુરા (રૂપાલ) ગામની મહિલા શક્તિ દ્વારા જીવદયાનું સરાહનીય અભિયાન ચલાવવામાં આવી રહ્યું છે. ગામની જાગૃત મહિલાઓએ ભેગા મળીને અબોલ જીવોની જઠરાગ્નિ ઠારવાનું બીડું ઝડપ્યું છે. દરરોજ સવારે બહેનો એકત્ર થઈને પ્રેમપૂર્વક ૩૦૦ જેટલી તાજી રોટલીઓ બનાવે છે. ત્યારબાદ આ રોટલીઓ માત્ર ગામમાં જ નહીં, પરંતુ આજુબાજુના ખેતરો અને સીમ વિસ્તારમાં રહેતા રઝળતા શ્વાનો સુધી પહોંચાડવામાં આવે છે. આ ભગીરથ કાર્યમાં શારદાબેન પટેલ, લીલાબેન, આનંદીબેન, અનિતાબેન, ભાવનાબેન અને વિમુબેન જેવી અનેક બહેનો પોતાનો કિંમતી સમય આપી રહી છે. ખેતરોમાં રહેતા શ્વાનોને ઘણીવાર ખોરાક મેળવવામાં મુશ્કેલી પડતી હોય છે, ત્યારે આ બહેનોની સેવા તેમના માટે આશીર્વાદરૂપ બની

છે. ગ્રામીણ સ્તરે મહિલાઓ દ્વારા કરવામાં આવતી આ સામુહિક સેવા સમાજ માટે એક નવી રાહ ચિંધે છે.




ભિલોડા: ઇન્દ્રાસી નદીમાં ઘઉં ભરેલી ટ્રક ખાબકી, ચાલકનું કરુણ મોત

દૈનિક પલ્સ સમાચાર: ભિલોડા-ઈંડર રોડ પર સર્જાયેલા ગંભીર અકસ્માતે ફરી એકવાર માર્ગ સુરક્ષા અને તંત્રની બેદરકારીને ખુલ્લી પાડી દીધી છે. મોડી રાત્રે ઘાટી ગામ નજીક ઇન્દ્રાસી નદીના પુલ પરથી પસાર થઈ રહેલી ઘઉં ભરેલી ટ્રક અચાનક બ્રિજની રેલિંગ તોડીને સીધી નદીમાં ખાબકી હતી. આ ઘટનામાં ચાલક શાંતિલાલ ઠાકોર ગંભીર રીતે ઇજાગ્રસ્ત થતાં તેમનું ઘટનાસ્થળે જ પ્રાણ પંખેરે ઊડી ગયું હતું. સ્થાનિકોના જણાવ્યા અનુસાર, ભિલોડાથી ઈંડર સુધીના રોડનું કામ લાંબા સમયથી ચાલી રહ્યું છે. રસ્તા પર અનેક જગ્યાએ ડાઈવર્જન આપવામાં આવ્યા છે, પરંતુ ત્યાં પૂરતા પ્રમાણમાં સાઈનબોર્ડ કે સુરક્ષાના સાધનો મૂકવામાં આવ્યા નથી. ડાઈવર્જન પાસે રસ્તા અચાનક સાંકડો થઈ જતો હોવાથી અને રાત્રિના સમયે પૂરતું અજવાળું ન હોવાથી ચાલકો છેક નજીક પહોંચે ત્યારે જ રસ્તાની સ્થિતિનો ખ્યાલ આવે છે. આ

કિસ્સામાં પણ ડાઈવર્જન અને બ્રિજ પાસે સુરક્ષા વ્યવસ્થામાં રહેલી કચાસ જ અકસ્માતનું કારણ બની હોવાનું પ્રાથમિક ટ્રિચિએ જણાવ્યું છે. અકસ્માત બાદ ભિલોડા પોલીસ દ્વારા મૃતદેહને પોસ્ટમોર્ટમ માટે હોસ્પિટલ ખસેડવામાં આવ્યો હતો અને પરિવારજનોને જાણ કરવામાં આવી હતી. આ ઘટનાને પગલે આસપાસના ગ્રામજનોમાં ભારે આક્રોશ જોવા મળી રહ્યો છે. લોકોનો આરોપ છે કે રોડ કોન્ટ્રાક્ટર અને માર્ગ મકાન વિભાગ દ્વારા માત્ર કામ પૂર્ણ કરવા પર ધ્યાન અપાય છે, વાહનચાલકોની સુરક્ષાને નેવે મૂકવામાં આવી રહી છે. જો આગામી દિવસોમાં સુરક્ષા વ્યવસ્થામાં સુધારો કરવામાં નહીં આવે તો વધુ જીવલેણ અકસ્માતોની ભીતિ સેવાઈ રહી છે. ભિલોડા પોલીસે ટ્રક કયા સંજોગોમાં નદીમાં ખાબકી તે જાણવા માટે એફએસએલ (FSL) અને અન્ય

એજન્સીઓની મદદથી તપાસ આગળ ધપાવી છે. **રિપોર્ટ : ફલક કુમાર વ્યાસ**



ભિલોડા-ઈંડર રોડ પર ડાઈવર્જનની ખામીને કારણે ટ્રક નદીમાં ખાબકતા ચાલકનું મોત. રોડ કોન્ટ્રાક્ટરની બેદરકારી સામે ઉઠ્યા સવાલો.

સાવલી PHC ખાતે સગર્ભા મહિલાઓને ન્યુટ્રિશન કીટનું વિતરણ કરાયું

દૈનિક પલ્સ સમાચાર: વડોદરા જિલ્લાના સાવલી તાલુકા હેલ્થ સેન્ટર ખાતે આજે માનવતા અને સેવાના દર્શન થયા હતા. વડાપ્રધાનના 'સ્વસ્થ માતા સ્વસ્થ બાળ' અભિયાનને વેગ આપવા માટે સાવલીના તાલુકા આરોગ્ય અધિકારીની પ્રેરણાથી એક વિશેષ કીટ વિતરણ કાર્યક્રમનું આયોજન કરવામાં આવ્યું હતું. આ આયોજનમાં સામાજિક સંસ્થા અને કોર્પોરેટ સેક્ટરની ભાગીદારી જોવા મળી હતી. જિલ્લા આરોગ્ય અધિકારી ડો. મીનાક્ષી ચૌહાણના માર્ગદર્શન હેઠળ, શ્રીરંગ સેવાતીર્થ ફાઉન્ડેશન અને કોચ એન્જિનિયરિંગ સોલ્યુશન પ્રા.લી. ના સંયુક્ત ઉપક્રમે સાવલી તાલુકાની 75 જેટલી કુપોષિત સગર્ભા મહિલાઓને ન્યુટ્રિશન કીટનું વિતરણ કરવામાં આવ્યું હતું. આ કીટમાં ગર્ભાવસ્થા દરમિયાન જરૂરી એવા તમામ પ્રોટીન, વિટામિન્સ અને ખનિજ તત્વો ધરાવતા પાઘ પદાર્થોનો સમાવેશ કરવામાં આવ્યો હતો.

કાર્યક્રમ દરમિયાન તાલુકા આરોગ્ય અધિકારી ડો. એચ.એસ. ખાન દ્વારા સગર્ભા મહિલાઓને સરકારી યોજનાઓ અને સ્વાસ્થ્યની કાળજી અંગે વિસ્તૃત માહિતી આપવામાં આવી હતી. શ્રીરંગ સેવાતીર્થ ફાઉન્ડેશનના પ્રમુખ કનુભાઈ લીમ્બાચીયા અને ઉપપ્રમુખ કમલેશભાઈ વાળંદે સંસ્થાના સામાજિક ઉત્તરદાયિત્વ વિશે વાત કરતા જણાવ્યું કે, છેવાડાના માનવી સુધી આરોગ્ય સુવિધાઓ પહોંચાડવી એ જ સંસ્થાનો મુખ્ય ધ્યેય છે. આ પ્રસંગે કોચ એન્જિનિયરિંગ કંપનીના પ્રતિનિધિઓ, જયેશભાઈ દેસાઈ, દર્શનાબેન જાની, અરવિંદભાઈ રાઠવા સહિતના મહાનુભાવોની ઉપસ્થિતિમાં લાભાર્થી બહેનોને કીટ સોંપવામાં આવી હતી. ઉપસ્થિત વક્તાઓએ ભાર પૂર્વક જણાવ્યું હતું કે ગર્ભાવસ્થા દરમિયાન માતાનું પોષણ એ આવનાર બાળકના ઉજ્જવળ ભવિષ્યનો પાયો છે. જનભાગીદારી દ્વારા આયોજિત આ

કાર્યક્રમ સાવલી તાલુકાના આરોગ્ય ક્ષેત્રે એક માઈલસ્ટોન સાબિત થશે, જેમાં સરકારી મશીનરી અને પ્રાઈવેટ સેક્ટરે ખભેખભા મિલાવીને કુપોષણ મુક્ત ભારત તરફ ડગ માંડ્યું છે. **રિપોર્ટ : સુરેન્દ્રસિંહ ડી ચૌહાણ**

માળિયાના મોટીબરારની રત્નમણિ પ્રાથમિક શાળામાં 'આનંદદાયી શનિવાર' અંતર્ગત વિદ્યાર્થીઓને 3D ફિલ્મ બતાવવામાં આવી. આચાર્ય અનિલ બદ્રકિયાના માર્ગદર્શનમાં લોકભાગીદારીથી એકત્રિત 'શાળા વિકાસ ફંડ' દ્વારા આ આધુનિક સુવિધા વિકસાવી શિક્ષણને ટેકનોલોજી સભર બનાવવામાં આવ્યું છે.